

॥ श्रीः ॥

हंरिदास-संस्कृत-ग्रन्थमाला

६८



॥ श्रीः ॥

132

महिम्नस्तोत्रम्


श्रीमधुसूदनसरस्वतीविरचितहरिहरपक्षीय-

मधुसूदनीटीकासमलङ्कृतम्


no. 34



चौखम्बा संस्कृत सीरीज आफिस, वाराणसी-१




मूल्यं ०-१०



THE
HARIDAS SANSKRIT GRANTHAMALA

68



32-A

श्रीगन्धर्वराजपुष्पदन्ताचार्यमुखकमलगीतं

महिम्नस्तोत्रम्

श्रीमधुसूदनसरस्वतीविरचितहरिहरपक्षीय-

‘मधुसूदनी’व्याख्यासमलङ्कृतम् ।

(तृतीयं संस्करणम्)

No. 34



THE
CHOWKHAMBA SANSKRIT SERIES OFFICE

VARANASI-1 (India)

सं० २०२१]

मूल्य ६० पैसा

[सन् १९६४]

(सर्वेऽधिकाराः प्रकाशकाधीनाः)

❀ श्रीशिवध्यानम् ❀



मूले कल्पद्रुमस्य द्रुतकनकनिभं चारुपद्मासनस्थं,
 वामाङ्गारूढगौरीकुचनिविडभराभोगगाढोपगूढम् ।
 नानाऽलङ्कारकं तं वरपरशुमृगाभीतिहस्तं त्रिनेत्रं,
 वन्दे बालेन्दुमौलिं गजवदनगुहाश्लिष्टपार्श्वं महेशम् ॥
 साम्बो नः कुलदैवतं पशुपते साम्ब त्वदीया वयं,
 साम्बं स्तौमि सुरासुरोरगगणाः साम्बेन सन्तारिताः ।
 साम्बायास्तु नमो मया विरचितं साम्बात्परं नो भजे,
 साम्बस्यानुचरोऽस्म्यहं मम रतिः साम्बे परब्रह्मणि ॥१॥
 मन्दारमालाकुलितालकायै कपालमालाङ्कितशेखराय ।
 दिव्याम्बरायै च दिगम्बराय नमः शिवायै च नमः शिवाय ॥२॥

॥ श्रीः ॥

महिम्नस्तोत्रम्

‘मधुसूदनी’ व्याख्योपेतम्

* ॐ नमः शिवाय *

विश्वेश्वरं गुरुं नत्वा महिम्नाख्यस्तुतेरयम् ।

पूर्वाचार्यकृतव्याख्यासंग्रहः क्रियते मया ॥

एवं किलोपाख्यायते—कश्चित्किल गन्धर्वराजः कस्यचिद्राज्ञः प्रतिदिनं प्रमदव-
नकुसुमानि हरन्नासीत् । तज्ज्ञानाय शिवनिर्माल्यलङ्घनेन मत्पुष्पचौरस्यान्तर्धाना-
दिका सर्वाऽपि शक्तिर्विन्ङ्क्षयतीत्यभिप्रायेण राज्ञा शिवनिर्माल्यं पथि निक्षिप्तम् ।
तदप्रतिसन्धाय च गन्धर्वराजस्तत्र प्रविशन्नेव कुण्ठितशक्तिर्बभूव । ततश्च शिवनि-
र्माल्योल्लङ्घनेनैव समैतादृशं वैकल्यमिति प्रणिधानेन विदित्वा परमकारुणिकं
भगवन्तं सर्वकामदं तमेव तुष्टाव ।

ननु स्तुतिर्नाम गुणकथनं, तच्च गुणज्ञानाधीनम्; अज्ञातस्य तस्य कथनासं-
भवात् । तथा च भगवतो गुणानामनन्तत्वेन ज्ञातुमशक्यत्वात्कथं तत्कथनरूपा
स्तुतिरनुरूपा भवेत्, अननुरूपकथनं चोपहासायैवेति या शङ्का तदपनोदनव्याजेन
स्वस्यानौद्धत्यं दर्शयन्नेव भगवन्तं स्तोतुमारभते—

महिम्नः पारं ते परमत्रिदुषो यद्यसदृशी

स्तुतिर्ब्रह्मादीनामपि तदवसन्नास्त्वयि गिरः ।

अथावाच्यः सर्वः स्वमतिपरिणामावधि गृणन्-

ममाप्येष स्तोत्रे हर निरपवादः परिकरः ॥ १ ॥

महिम्नः परमिति । हे हर ! सर्वाणि दुःखानि हरतीति हरः । योग्यं संबो-
धनम् । सर्वदुःखहरत्वेनैव प्रसिद्धोऽसि, न मम दुःखहरणो पृथग्व्यापारं करिष्यसी-

त्यभिप्रायः । हे सर्वदुःखहर ! ते तव महिम्नः परं पारमवधिमविदुषः एतावानेव महिमेतीयत्तयाऽजानतः । कर्तृत्वसम्बन्धे षष्ठी । अज्ञानकर्तृका स्तुतिर्यथसदृश्यन-
 नुरुपा । अयोग्येति यावत् । तत्तर्हि ब्रह्मादीनां सर्वज्ञानामपि गुणकथनरूपा गिर-
 स्त्वयि विषयेऽवसन्नाः, अयोग्या एवेत्यर्थः; तैरपीयत्तयाऽज्ञानात् । इयत्ताया अस-
 त्वेन तदज्ञाने सार्वश्यव्याघातोऽपि न, सन्मात्रविषयत्वात्सर्वज्ञत्वस्य । अन्यथा
 भ्रान्तत्वप्रसङ्गात् । तथा च श्रीभागवते—‘विष्णोर्नु वीर्यगणनां कतमोऽर्हतीह यः
 पार्थिवान्यपि, कविर्विममे रजांसि’ इति । अथेति पक्षान्तरे । यद्येवं व्रूषे तर्हि स्वम-
 तिपरिणामावधि स्वस्य मतिपरिणामो बुद्धिविषयता स एवावधिर्यत्रेति क्रियाविशे-
 षणम् । स्वबुद्ध्या यावद्विषयीकृतं तावद् गृणन् वाकसृष्टिसाफल्याय कथयन् सर्वो-
 ऽपि स्तोता अवाच्योऽनुपालम्भनीयः । ‘सा वाग्यया तस्य गुणान्गृणीते क्रौं च
 तत्कर्मक्रौं मनश्च । जिह्वाऽसती दादुरिकेव सूत न चोपगायत्युरुगायगाथाः’ इति
 च श्रीभागवतवचनात् । तर्हि ‘नभः पतन्त्यात्मसमं पतत्रिणः’ इति न्यायेन ममा-
 प्येष परिकर आरम्भः स्तोत्रे स्तोत्रविषये निरपवादोऽखण्डनीयः स्वबुद्ध्यनुसारेण
 योग्य इत्यर्थः । प्रथमार्धेन स्तुतिनिराकरणव्याजेन सर्वदुरधिगममहिमत्वरूपा महती
 स्तुतिः कृता, उत्तरार्धेन स्तुतिसमाधानव्याजेन सर्वा स्तुतिरनुरूपेति महत्कौशलम् ॥
 अन्यच्च गन्धर्वराजस्य महाकुशलत्वादेकेनैव श्लोकेन यथाश्रुति वक्रीत्या च हरि-
 शङ्करयोः स्तुतिस्तयोरभेदज्ञानायाभिप्रेता । तत्र हरपक्षे यथाश्रुति व्याख्यातं, हरि-
 पक्षेऽपि तदेव योजनीयम् । संबोधनपदं तु अहरेति, हरतीति हरः संहर्ता तद्वि-
 रुद्धोऽहरः, पालयितेत्यर्थः । अथवाऽहः अहो परम परा मा लक्ष्मीर्यस्येति तथा हे
 लक्ष्मीपते ! लक्ष्मीपतित्वान्ममालक्ष्मीं स्वत एव नाशयिष्यसीति योग्यं संबोधनम् ।
 यदि ते महिम्नः त्वन्महिमसंबन्धिनी त्वन्महिमविषया स्तुतिः । गिरो महिम्न इति
 योजनापेक्षया ते स्तुतिरित्येव समीचीनम्, तत्तर्हि अवसन्नाऽल्पा असदृश्यनुरु-
 पाऽप्यस्तु, न त्वन्यदेवतानामनल्पाऽनुरूपाऽपि । अत्र हेतुगर्भं विशेषणम् । तव कीदृ-
 शस्य । ब्रह्मादीनां स्तावकानां गिरः स्तुतिरूपायाः पारं विदुषः । स्तोतुः श्रमं
 स्तुतेर्गुणदोषौ च जानत इत्यर्थः । सर्वदेवस्तुत्यत्वेन निरतिशयसार्वश्येन च तवैव
 सर्वोत्कृष्टत्वादित्यभिप्रायः । स्तुतिफलं दर्शयन् स्वस्य विनयातिशयं दर्शयितुमाह—
 अथ स्वं त्वाम् अतिपरिणामावधि, अतिक्रान्तो बुद्धिपरिपाकावधिः सीमा यत्र
 तादृशं यथा स्यात्तथा स्वशक्तिमतिक्रम्यापि गृणन्स्तुवन् सर्वोऽपि जनः आवाच्य आ-
 भिमुख्येन वाच्यः, संभाषणीयस्त्वयेत्यर्थः । यस्मादेवं सर्वथैवानुगृह्यते त्वया स्तोता

अत एव ममापि स्तोत्रे स्तुतिकर्त्रे एषः परिकरो नमस्कारादिप्रबन्धः । कीदृशः । अनिरपवादः, न विद्यतेऽतिशयेनापवादो दूषणं यस्मात्स तथा । अहरिति वीप्सनीयम् । अहरहः सर्वदेत्यर्थः । यद्विषयकस्तुतिकर्तृत्वेनान्योऽपि सर्वदा नमस्यः किमु वक्तव्यं स सर्वदा सर्वेषां नमस्यतरो भवतीति भगवति रत्यतिशयो व्यज्यते । एवं यस्यायोग्याऽपि स्तुतिः साञ्जिध्यफला तस्य योग्या स्तुतिः किं वा न करिष्यतीति ध्वनितम् । हरपक्षेऽप्येवम् । तत्र परम श्रेष्ठेति संबोधनम् ॥ १ ॥

पुनरप्यस्तुत्यत्वेनैव भगवन्तं स्तौति पूर्वोक्तं स्वस्य ब्रह्मादिसाम्यमुपपादयन्—

अतीतः पन्थानं तव च महिमा वाङ्मनसयो-

रतद्यावृत्त्या यं चकितमभिधत्ते श्रुतिरपि ।

स कस्य स्तोतव्यः कतिविधगुणः कस्य विषयः

पदे त्वर्वाचीने पतति न मनः कस्य न वचः ॥ २ ॥

अतीत इति । पूर्वोक्तं संबोधनमावर्तनीयम् । तव महिमा सगुणो निर्गुणश्च वाङ्मनसयोः पन्थानं विषयत्वमतीतोऽतिक्रान्तः । चशब्दोऽवधारणे, अतीत एवेत्यर्थः । अनन्तत्वाच्चिर्धर्मकत्वाच्च । तथा च श्रुतिः—‘यतो वाचो निवर्तन्ते अप्राप्य मनसा सह’ इति वागविषयत्वे तत्र श्रुतेः प्रामाण्यं न स्यादित्याशङ्क्याह—यं श्रुतिरप्यपौरुषेयपि वेदवाणी चकितं भीतं यथा स्यात्तथा अभिधत्ते तात्पर्येण प्रतिपादयति । सगुणपक्षे—किञ्चिदप्ययुक्तं माभूदिति, निर्गुणपक्षे तु—स्वप्रकाशस्यान्याधीनप्रकाशता मा भूदिति भयम् । केन प्रकारेण । अतद्व्यावृत्त्या सगुणपक्षे न तद्व्यावृत्तिरतद्व्यावृत्तिस्तया, अभेदेनेत्यर्थः । ‘सर्वं खल्विदं ब्रह्म’ सर्वकर्म सर्वकामः’ इत्यादिना सर्वाभेदेनैव भगवन्तं प्रतिपादयति, न त्वेकैकशो महिमानं वदतीत्यर्थः । निर्गुणपक्षे तु न तद् अतत्, अविद्यातत्कार्यात्मकमुपाधिद्वयमिति यावत् । तद्व्यावृत्त्या तत्परित्यागेन जहदजहल्लक्षणयेत्यर्थः । मायाविद्योपहितचैतन्यशक्तं तत्पदं तत्कार्यबुद्ध्यागुपहितचैतन्यशक्तं त्वंपदमुपाधिभागत्यागेनानुपहितचैतन्यस्वरूपं स्वप्रकाशमपि तदाकारवृत्तिमात्रजननेनाविद्यातत्कार्यनिवृत्त्या बोधयतीवेति न तावता वाग्विषयत्वं मुख्यं तस्येत्यर्थः । अत एव स तादृशः सगुणो निर्गुणश्च महिमा कस्य स्तोतव्यः । कर्तरि षष्ठी । न केनापि स्तोतुं शक्य इत्यर्थः । सगुणस्य स्तोतव्यत्वाभावे हेतुमाह—कतिविधगुणः कतिविधा अनेकप्रकारा गुणा यत्र स तथा । अनन्तत्वादेव न स्तुत्यर्ह इत्यर्थः । निर्गुणस्य स्तोतव्यत्वाभावे हेतुमाह—

कस्य विषय इति । न कस्यापि विषयः निर्धर्मकत्वात् । अत एवाविषयत्वाच्च स्तुत्यर्ह इत्यर्थः । सगुणो ज्ञेयत्वेऽप्यनन्तत्वात् । निर्गुणस्त्वेकरूपोऽपि ज्ञेयत्वाभावाच्च स्तुत्यश्चेत्तर्हि स्वमतिपरिणामावधि गृणन्निति पूर्वोक्तं विरुद्धयेतेत्यत आह-पदे त्विति । अर्वाचीने नवीने भक्तानुग्रहार्थं लीलया गृहीते वृषभपिनाकपार्वत्यादिविशिष्टे रूपे कस्य विदुषो मनो न पतति नाविशति, कस्य वचो नाविशति । अपि तु सर्वस्यापि मनो वचश्च विशतीत्यर्थः । तत्र हिरण्यगर्भस्यास्मदादेश्च सममेव स्तुतिकर्तृत्वमिति न पूर्वापरविरोधः ॥ हरिपक्षेऽप्येवम् । अथवा यम् अतद्व्यावृत्त्या कार्यप्रपञ्चभेदाच्चाक्रितं भीतं मद्भिन्नत्वेन कार्यप्रपञ्चं मा पश्यत्विति शङ्कमानं श्रुतिरभिधत्ते इति पूर्ववत् । अर्वाचीने पदे तु कमलकम्बुकौमोदकीरथाङ्गकमलालया-कौस्तुभाद्युपलक्षिते नवजलधरश्यामधामनि श्रीविग्रहे वैकुण्ठवर्तिनि देणुवादनादिविविधविहारपरायणो गोपकिशोरे वा वृन्दावनवर्तिनि कस्य मनो नापतति, कस्य वचश्च नापतति । अपगता ततिर्विस्तारो यस्मात्तदपतति, संकुचितमित्यर्थः । तव श्रीविग्रहानुचिन्तने तद्गुणानुक्त्यने च विषयान्तरपरित्यागेन विलीयमानावस्थं मनो वचश्चैकमात्रविषयतया संकुचितं भवति । तव श्रीविग्रहे एवासक्तं भवतीति भावः ॥२॥

नन्वेवं स्तुत्यत्वेऽपि हरिहरयोः सर्वज्ञयोरनभिनवया स्तुत्या न मनोऽनुरञ्जनं तद्विना न तत्प्रसादस्तं विना न फलति पुनरपि स्तुतेर्नैवैयर्थ्ये प्राप्ते सार्थक्यं दर्शयन्स्तौति—

मधुस्फीता वाचः परमममृतं निर्मितवत-

स्तव ब्रह्मन्किं वागपि सुरगुरोर्विस्मयपदम् ।

मम त्वेतां वाणीं गुणकथनपुण्येन भवतः

पुनामीत्यर्थेऽस्मिन्पुरमथन बुद्धिर्व्यवसिता ॥ ३ ॥

मध्विति । हे ब्रह्मन् ! विभो ! सुरगुरोर्ब्रह्मणोऽपि वाग्वाणी तव किं विस्मयपदं चमत्कारकारणं किम् । किंशब्द आक्षेपे । नेत्यर्थः । तत्र हेतुगर्भविशेषणमाह— तव कीदृशस्य । वाचो वेदलक्षणा निर्मितवतो निःश्वासवदनायासेनाविर्भावितवतः । कीदृशीः । मधुवत्स्फीताः माधुर्यादिशब्दगुणालंकारविशिष्टत्वेन मधुराः । तथा परमममृतं निरतिशयामृतवदत्यास्वाद्याम् । एतेनार्थगतमाधुर्यमुक्तम् । परमेश्वरवाचां शब्दार्थगतयोर्निरतिशयमाधुर्ययोरपि मिथस्तारतम्यं मध्वमृतशब्दाभ्यां द्योत्यते । अयं च वाचामुत्कर्षो महान् यत्र शब्दगुणालंकारातिशयं विनाऽर्थगुणालंकारातिशय इति यत्र हिरण्यगर्भस्य वाण्यपि न चमत्कारकारणं तत्र का वार्ताऽस्मदादिवाण्या इत्यर्थः ।

तर्हि किं स्तुत्येत्यत आह—मम त्वित्यादि । हे पुरमथन ! त्रिपुरान्तक ! भवतो गुणकथनपुण्येन एतां स्वां वाणीं पुनामि निर्मलकरोमीत्यभिप्रायेणैतस्मिन्नर्थे स्तुतिरूपे मम बुद्धिर्व्यवसितोद्यता न तु स्तुतिकौशलेन त्वां रजयामीत्यभिप्रायेणेत्यर्थः । वाङ्मैर्मल्येन मनोर्नैर्मल्यं वान्तरीयकमिति स्तुतेः सार्थक्यमुक्तम् ॥ हरिपक्षेऽप्येवम् । मथ्यतेऽस्मिन्दध्यादोति मथनं गोकुलम्, अथवा मथ्यन्ते आपोऽमृतार्थमिति मथनः क्षीरोदः पुरं मन्दिरं गोकुलं क्षीरोदो वा यस्येति पुरमथनसंबोधनार्थः । सर्वमन्यत्समानम् । अथवा हे ब्रह्मन् ! वाचः सर्वस्य अपि परमममृतं निरतिशयसारं निश्चयेन मितवतः सम्यगनुभूतवतः सुरगुरोर्हिरण्यगर्भादिसर्वदेवतोपाध्यायस्य तव मधुस्क्रीता मधुरिम्णा व्याप्ता अन्तरा कटुत्वलेशेनापि रहिता वागपि वाग्देवता सरस्वत्यपि किं विस्मयपदम् । नेत्यर्थः । तस्या मद्वाचश्च महदन्तरमतिप्रसिद्धमेव । यद्यप्येवं तथाऽपि त्वदिच्छयैव ममेयं प्रवृत्तिरित्याह—मम त्वेतामिति । निजगुणकथनपुण्येन मम त्वेतां ममत्वे वर्तमानां संसारसंसर्गकलुषितां वाणीं वाचम् । एतस्य स्तुतिकर्तुरिति शेषः । पुनामि निष्कलुषां करोमीत्येतस्मिन्नर्थे हे पुरमथन ! भवतो बुद्धिर्व्यवसिता यतोऽतोनायत्तैव मम प्रवृत्तिरित्यर्थः । श्रुतिश्च भवति—‘एष उ ह्येव साधु कर्म कारयति तं यमेभ्यो लोकेभ्य उजिनीषते एष उ एवासाधु कारयति यमधो निनीषते’ इति । स्मृतिश्च—‘अज्ञो जन्तुरनीशोऽयमात्मनः सुखदुःखयोः । ईश्वरप्रेरितो गच्छेत्स्वर्गं वा श्वभ्रमेव वा’ इति । तेन परमकारुणिकस्त्वं शरणागतवाणीपावनपुण्यहेतुस्तुतितत्परं लोकं कर्तुं स्वयमेव प्रयतमानो यया कयाऽपि स्तुत्या प्रसीदसीत्यर्थः ॥ ३ ॥

एवं हरिहरयोः स्तुत्यत्वं सफलस्तुतिकत्वं च निरूप्य ये केचित्पापीयांसस्तस्य सद्भावेऽपि विवदन्ते ताञ्जिराकुर्वन्स्तौति—

तवैश्वर्यं यत्तज्जगदुदयरक्षाप्रलयकृत्

त्रयीवस्तु व्यस्तं तिसृषु गुणभिन्नासु तनुषु ।

अभव्यानामस्मिन्वरद रमणीयामरमणीं

विहन्तुं व्याक्रोशीं विदधत इहैके जडधियः ॥ ४ ॥

तवेति । हे वरद ! ईप्सितप्रद ! यत्तव ऐश्वर्यं तद्विहन्तुं निराकर्तुं एके जडधियः केचिन्मन्दबुद्धयः व्याक्रोशीं विदधते साक्षेपमुच्चैर्भाषणमाक्रोशस्तस्य व्यतिहारो व्याक्रोशी । अन्येन कर्तुमारब्धमन्यः करोति अन्येन चान्य इति कर्मव्यतिहारः ।

व्याङ्पूर्वात्क्रोशेः 'कर्मव्यतिहारे णच् स्त्रियाम्' इति पाणिनिस्मरणात्, ततः स्वार्थे अञ् 'णच् स्त्रियामञ्' इति सूत्रात्, ततः स्त्रियां ङीप् । तां व्याक्रोशीमहमह-
मिकया कुर्वते यत्सर्वप्रमाणप्रमितं तदपि जिघांसन्तीति यत्तद्भूयां मन्दबुद्धित्वं व्योति-
तम् । अत एव कर्त्रभिप्राये क्रियाफले विदधातेरात्मनेपदम् । न हि तद्व्याक्रोशी-
विधानात्तवैश्वर्यव्याघातः, किं तु तेषामेवाधःपात इत्यर्थः । कीदृशं तवैश्वर्यम् ।
जगदुदयरक्षाप्रलयकृत् जगत आकाशादिप्रपञ्चजातस्योदयं सृष्टिं रक्षां स्थितिं प्रलयं
संहारं च करोतीति तथा । अनेनानुमानमुक्तम् । तच्च 'अजन्मानो लोकाः' इत्यत्र
व्यक्तं वक्ष्यते । तथा त्रयीवस्तु त्रय्याः त्रयाणां वेदानां तात्पर्येण प्रतिपाद्यं वस्तु 'सर्वे
वेदा यत्पदमामनन्ति' इति श्रुतेः । अनेनागमप्रमाणमुक्तम् । तथा गुणैः सत्त्वरजस्त-
मोभिः ली(लयात्तै)लोपात्तैर्भिन्नासु पृथक्कृतासु, तु वस्तुगत्या भेद इत्यर्थः । तिसृषु
तनुषु ब्रह्मविष्णुमहेश्वराख्यासु मूर्तिषु व्यस्तं विविच्य न्यस्तम् ; प्रकटीकृतमिति
यावत् । उपलक्षणं चैतत्सर्वेषामवताराणाम् । एतेन प्रत्यक्षं प्रमाणमुक्तम् । तेन सर्व-
प्रमाणप्रमितमित्यर्थः । कीदृशीं व्याक्रोशीम् । अस्मिन्नभव्यानां अस्मिन्नैलोक्येऽपि
नास्ति भव्यं भद्रं कल्याणं येषां तेऽभव्यास्तेषां रमणीयां मनोहरां वस्तुतस्त्वरमणीम-
मनोहराम् । अमनोहरेऽपि मनोहरबुद्धिभ्रान्तिरभागातिशयात्तेषामित्यर्थः । हरि-
पक्षेऽप्येवम् । अथवा अस्मिन्तवैश्वर्ये अभव्यानां मध्ये जडधियो जडमतेरत्यन्त-
मपकृष्टस्येत्यर्थः । तस्य वस्तुतोऽरमणीं व्याक्रोशीं विहन्तुम् एके मुख्या रमणीयां
व्याक्रोशीं विदधत इत्यर्थः । जडधिय इत्येकवचनेन पूर्वपक्षिणस्तुच्छत्वम्, एक इति
बहुवचनेन सिद्धान्तिनामतिसमहृत्वं सूचितम् ॥ ४ ॥

ये त्वात्मप्रत्यक्षमपह्नुवते त्रयीं चान्यथा वर्णयन्ति, तेऽनुमानेनैव निराकार्याः ।
तच्चानुमानं क्षित्यादिकं सकर्तृकं कार्यत्वात् घटवदिति जगदुदयरक्षाप्रलयकृदित्यनेन
सूचितम् । तत्र पूर्वश्लोकोक्तव्याक्रोशीर्बोजप्रतिकूलतर्कमुद्भाषयन्तः पूर्वपक्षिणो निरा-
कुर्वन्स्तौति । अथवा कीदृशीं व्याक्रोशीं विदधत इत्याकाङ्क्षायां तां वदन्स्तौति —

किमीहः किंकायः स खलु किमुपायस्त्रिभुवनं

किमाधारो धाता सृजति किमुपादान इति च ।

अतर्क्यैश्वर्ये त्वय्यनवसरदुःस्थो हतधियः

कुतर्कोऽयं कांश्चिन्मुखरयति मोहाय जगतः ॥ ५ ॥

किमिति । हे वरदेति पूर्वश्लोकात्संबोधनानुषङ्गः । त्वयि विषये कुतर्कस्तर्का-

भासः कांश्चिद्वतधियः कानपि दुष्टबुद्धीन् जगतो विश्वस्यापि मोहायान्यथाप्रतिपत्तये
मुखरयति वाचालान्करोति । कीदृशे त्वयि । अतर्क्यं तर्कागोचरमैश्वर्यं यस्य
तस्मिन्सर्वतर्कागोचरे त्वयि यः कश्चित्तर्कः स्वातन्त्र्येणोपन्यस्यते स सर्वोऽप्याभास
इत्यर्थः । प्रमाणानां स्वगोचरशून्यत्वात्स्वागोचरे प्रामाण्याभावो युक्त एवेति भावः ।
कुतर्कमेवाह—किमीह इत्यादिना । स धाता परमेश्वरस्त्रिभुवनं सृजतीति सिद्धान्त-
मनूय तत्र दूषणमाह—खलु किन्तु का ईहा चेष्टा यस्येति किमीहः । तथा कः
कायः शरीरं कर्तृरूपं यस्येति किंकायः । क उपायः सहकारिकारणमस्येति
किमुपायः । क आधारेऽधिकरणमस्येति किमाधारः । किमुपादानं समवायिकारणं
भुवनाकारेण निष्पाद्यमस्येति किमुपादानः । सर्वत्र किंशब्द आक्षेपे । इतिशब्दः
प्रकारार्थः । चशब्दःशङ्कान्तरसमुच्चयार्थः । कुलालो हि घटं कुर्वन्स्वशरीरेण व्याप्ति-
यमाणेन चक्रभ्रमणादिचेष्टया सलिलसूत्राद्युपायेन चक्रादावाधारे मृदमुपादानभूतां
घटाकारां, करोति, एवं जगत्कर्ताऽपि वाच्यः । तथा च कुलालादिवदनीश्वर एवेत्य-
भिप्रायः । घटादिदृष्टान्तेन खलु क्षित्यादेः सकर्तृकत्वं साध्यते । तथा च घटादि-
कर्तरि कर्तृत्वौपयिकं यावद् दृष्टं क्षित्यादिकर्तर्यपि तावदवश्यं स्वीकर्तव्यम्, दृष्टान्तस्य
तुल्यत्वात् । तथा चोभयतः पाशा रज्जुः । तदङ्गीकारेऽस्मदादितुल्यत्वादनीश्वरत्वं,
तदनङ्गीकारे च कर्तृत्वानुपपत्त्याऽसिद्धिरेवेत्येवंरूपः कुतर्क इत्यर्थः । सिद्धान्तं वद-
न्कुतर्कं विशिनष्टि—अनवसरदुःस्थः—नास्त्यवसरोऽवकाशोऽस्येत्यनवसरः, अत एव
दुःस्थो दुष्टत्वेन स्थितः । विचित्रनानाशक्तिमायावशेन सर्वनिर्मातरि सर्वतर्कागोचरे
त्वयि नास्ति कुतर्कावसर इत्यर्थः । तथा चोक्तम्—‘अचिन्त्याः खलु ये भावा न
तांस्तर्केण योजयेत्’ इति । न च घटादिकर्तरि यावद् दृष्टं तावत्क्षित्यादिकर्तर्यपि
साधनीयम्, व्याप्तिं विना सामानाधिकरण्यमात्रस्यासाधकत्वात् । अन्यथा महानसे
धूमवह्नयोव्याप्तिग्रहणसमये एव व्यञ्जनादिमत्त्वमपि दृष्टमिति पर्वतादावपि तदनुमानं
स्यात् । तस्मात्साधर्म्यसमा जातिरेषा । स्वव्याघातकत्वादनुत्तरम् । पराक्रान्तं चात्र
सूरिभिरित्युपरम्यते । हरिपक्षेऽप्येवम् ॥ ५ ॥

एवं प्रतिकूलतर्कं परिहृत्यानुकूलतर्कमुद्भावयन्स्तौति—

अजन्मानो लोकाः किमवयववन्तोऽपि जगता-

मधिष्ठातारं किं भवविधिरनादृत्य भवति ।

अनीशो वा कुर्याद् भुवनजनने कः परिकरो

यतो मन्दास्त्वां प्रत्यमरवर संशेरत इमे ॥ ६ ॥

अजेति । हे अमरवर ! सर्वदेवश्रेष्ठ ! अवयववन्तोऽपि सावयवा अपि लोकाः क्षित्यादयः किमजन्मानो जन्महीनाः । किंशब्द आक्षेपे । तेन न जन्महीनाः किं तु जन्या एवेत्यर्थः । तेन सावयवत्वेन क्षित्यादेर्न जन्यत्वहेतोरसिद्धत्वम् । 'यावद्विकारं तु विभागो लोकवत्' इति न्यायात्, स्वसमानसत्ताकमेदप्रतियोगित्वेनैव जन्यत्वनियमाच्च । तथा जगतां क्षित्यादीनां भवविधिरुत्पत्तिक्रियाऽधिष्ठातारं कर्तारमनादृत्यानपेक्ष्य किं भवति, अपेक्ष्यैव भवतीत्यर्थः । तेन कार्यत्वसकर्तृकत्वयोरव्यभिचारान्नानैकान्तिकत्वं हेतोः । तथाऽनीशो वा ईश्वरादन्यो वा यदि कुर्यात्तर्हि भुवनजनने कः परिकरः सामग्री । अनीश्वरस्य स्वशरीररचनामप्यजानतो विचित्रचतुर्दशभुवनरचनाऽसंभवादीश्वर एव रचनां करोतीत्यर्थः । परिकरमिति पाठे को वाऽनीश्वरो भुवनजनने परिकरमारम्भं कुर्यात्, अपि त्वीश्वर एव कुर्यादित्यर्थः । एतेनार्थान्तरता परिहृता । एवमनुमानदोषानुद्धृत्य शङ्कितदोषान्तरं निराकुर्वन्नुपसंहरति—यत इति । यत एवं सर्वप्रमाणसिद्धस्त्वं अतस्ते मन्दा मूढा न तु विद्वांसः इमे ये त्वां प्रति संशेरते संदेहवन्तः किमुत विस्मययन्त इत्यर्थः । 'जन्माद्यस्य यतः' इति न्यायेन 'यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंविशन्ति । तद्ब्रह्म' 'आनन्दो ब्रह्मेति व्यजानात्' इत्यादिश्रुतिरेव परमेश्वरे प्रमाणम् । अनुमानं त्वनुकूलतर्कमात्रं श्रुतेर्न स्वातन्त्र्येण प्रमाणमिति द्रष्टव्यम् । हरिपक्षेऽप्येवम् ॥ ६ ॥

एवं तावत्प्रतिकूलतर्कं परिहृत्य भगवद्विमुखाब्जिरस्य सर्वे शास्त्रप्रस्थानानां भगवत्येव तात्पर्यं साक्षात्परम्परया वेति वदन्स्तौति—

त्रयी सांख्यं योगः पशुपतिमतं वैष्णवमिति

प्रभिन्ने प्रस्थाने परमिदमदः पथ्यमिति च ।

रुचीनां वैचित्र्याद्वज्रकुटिलनानापथजुषां

नृणामेको गम्यस्त्वमसि पयसामर्णव इव ॥ ७ ॥

त्रयीति । हे अमरवर ! नाना संकीर्णाः पन्थानः नानापथाः ऋजवश्च कुटिलाश्च ऋजुकुटिलाः ऋजुकुटिलाश्च ते नानापथाश्चेति ऋजुकुटिलनानापथास्ताञ्जुषन्ते भजन्तीति तथा तेषां नृणामधिकार्यनधिकारिसाधारणानां तत्तत्साधनानुष्ठानैः साक्षात्परम्परया वा त्वमेवैको गम्यः प्राप्यः, न त्वन्यः कश्चिदित्यर्थः । अत्र दृष्टान्तमाह—पशुपतः णव इव । यथा ऋजुपथजुषां गङ्गानर्मदाऽऽदीनां साक्षादेव समुद्रः प्राप्यः,

यथा वा कुटिलपथजुषां यमुनासरयवादीनां गङ्गादिप्रवेशद्वारा परम्परया, एवं वेदान्तवाक्यश्रवणमननादिनिष्ठानां साक्षात्त्वं प्राप्यः, अन्येषां त्वन्तःकरणशुद्धितारतम्येन परम्परया त्वमेव प्राप्यः । चेतनत्वेनैव मोक्षयोग्यत्वात्परमात्माभ्युपगमाच्चेत्यर्थः । ननु ऋजुमार्गे सति तं विहाय किमिति कुटिलमार्गं भजन्ते ऋजुमार्गस्यैव शीघ्रफलदायित्वादित्यत आह—प्रभिन्ने प्रस्थाने इदं परं पथ्यम् अदः परं पथ्यमिति च रुचीनां दैचित्र्यात्तस्मिन्तस्मिञ्शास्त्रप्रस्थाने इदमेव श्रेष्ठमिदमेव मम हितमिति च्छाविशेषाणामनेकप्रकारत्वात् प्राग्भवीयतत्तत्कर्मवासनावशेन ऋजुत्वकुटिलत्वनिश्चयासामर्थ्यात्कुटिलेऽपि ऋजुभ्रान्त्या प्रवर्तन्त इत्यर्थः । प्रस्थानभेदमेव दर्शयति—त्रयीसांख्यं योगः पशुपतिमतं वैष्णवमिति । सर्वशास्त्रोपलक्षणमेतत् । तथाहि—त्रयीशब्देन वेदत्रयवाचिना तदुपलक्षिता अष्टादश विद्या अप्यत्र विवक्षिताः । तत्र ऋग्वेदो यजुर्वेदः सामवेदोऽथर्ववेद इति वेदाश्चत्वारः । शिक्षा कल्पो व्याकरणं निरुक्तं छन्दो ज्योतिषमिति वेदाङ्गानि षट् । पुराणानि न्यायो मीमांसा धर्मशास्त्राणि चेति चत्वार्युपाङ्गानि । अत्रोपपुराणानामपि पुराणेष्वन्तर्भावः । वैशेषिकशास्त्रस्य न्याये, वेदान्तशास्त्रस्य मीमांसायां, महाभारतरामायणयोः साङ्ख्यपातञ्जलपाशुपतवैष्णवादीनां च धर्मशास्त्रेष्विति मिलित्वा चतुर्दशविद्याः । तथा चोक्तम्—‘पुराणन्यायमीमांसाधर्मशास्त्राङ्गमिश्रिताः । वेदाः स्थानानि विद्यानां धर्मस्य च चतुर्दश’ इति । एता एव चतुर्भिरुपवेदैः सहिता अष्टादश विद्या भवन्ति । आयुर्वेदो धनुर्वेदो गान्धर्ववेदोऽर्थशास्त्रं चेति चत्वार उपवेदाः । ता एता अष्टादश विद्यास्त्रयी सांख्यमित्यनेनोन्यस्ताः, अन्यथा न्यूनताप्रसङ्गात् । सर्वेषां चास्तिकानामेतावन्त्येव शास्त्रप्रस्थानानि । अन्येषामप्येकदेशिनामेध्वेवान्तर्भावात् । ननु नास्तिकानामपि प्रस्थानान्तराणि सन्ति तेषामेतेष्वनन्तर्भावात्पृथग्गणयितुमुचितानि । तथाहि—शून्यवादेनैकं प्रस्थानं माध्यमिकानाम् । क्षणिकविज्ञानमात्रवादेनापरं योगाचाराणाम् । ज्ञानाकारानुमेयक्षणाकबाह्यार्थवादेनापरं सौत्रान्तिकानाम् । प्रत्यक्षस्त्वनक्षणक्षणाकबाह्यार्थवादेनापरं वैभाषिकानाम् । एवं सौगतानां प्रस्थानचतुष्टयम् । तथा देहात्मवादेनैकं प्रस्थानं चार्वाकाणाम् । एवं देहातिरिक्तदेहपरिणामात्मवादेन द्वितीयं प्रस्थानं दिगम्बराणाम् । एवं मिलित्वा नास्तिकानां षट् प्रस्थानानि तानि कस्माज्ज्ञेयान्ते । सत्यम् । वेदबाह्यत्वात् तेषां म्लेच्छादिप्रस्थानवत्परम्परयाऽपि पुरुषार्थानुपयोगित्वादुपेक्षणीयत्वमेव । इह च साक्षाद्वा परम्परया वा पुमर्थोपयोगिनां वेदोपकरणानामेव प्रस्थानानां भेदो दर्शितोऽतो न न्यूनत्वशङ्काऽवकाशः ॥ अथ संचेपेणैषां प्रस्थानानां स्वरूपभेदहेतुः प्रयो-

जनभेद उच्यते बालानां व्युत्पत्तये ! तत्र धर्मब्रह्मप्रतिपादकमपौरुषेयं प्रमाणवाक्यं वेदः । स च मन्त्रब्राह्मणात्मकः । तत्र मन्त्रा अनुष्ठानकारणभूतद्रव्यदेवताप्रकाशकाः । तेऽपि त्रिविधाः—ऋग्यजुःसामभेदात् । तत्र पादबद्धगायत्र्यादिच्छन्दोविशिष्टा ऋचः ‘अग्निमीले पुरोहितम्’ इत्याद्याः । ता एव गीतोविशिष्टाः सामानि । तदुभयविलक्षणानि यजूर्णि । ‘अग्नीदग्नीन्विहर’ इत्यादिसंबोधनरूपा निगदसंज्ञामन्त्रा अपि यजुरन्तर्भूता एव । तदेवं निरूपिता मन्त्राः ॥ ब्राह्मणमपि त्रिविधम्—विधिरूपम्, अर्थवाटरूपम्, तदुभयविलक्षणं च । तत्र शब्दभावनाविधिरिति भाट्टाः । नियोगो विधिरिति प्राभाकराः । इष्टसाधनता विधिरिति तार्किकादयः । सर्वो विधिरपि चतुर्विधः—उत्पत्त्यधिकार-विनियोगप्रयोगभेदात् । तत्र देवताकर्मस्वरूपमात्रबोधको विधिरुत्पत्तिविधिः ‘आग्नेयोऽष्टाकपालो भवति’ इत्यादिः । सेतिकर्तव्यताकस्य करणस्य यागादेः फल-संबन्धबोधको विधिरधिकारविधिः ‘दर्शपूर्णमासाभ्यां स्वर्गकामो यजेत’ इत्यादिः । अङ्गसंबन्धबोधको विधिर्विनियोगविधिः ‘व्रीहिभिर्यजेत’ ‘समिधो यजति’ इत्यादिः । साङ्गप्रधानकर्मप्रयोगैक्यबोधकः पूर्वविधिप्रत्ययमेलनरूपः प्रयोगविधिः । स च श्रौत इत्येके । काल्प इत्यपरे ॥ कर्मस्वरूपं च द्विविधम्—गुणकर्म अर्थकर्म च । तत्र क्रतुकारकाण्याश्रित्य विहितं गुणकर्म । तदपि चतुर्विधम्—उत्पत्त्यासिबिकृतिसं-स्कृतिभेदात् । तत्र ‘वसन्ते ब्राह्मणोऽग्नीनादधीत’ ‘यूपं तक्षति’ इत्यादावधानतक्षणादिना संस्कारविशेषविशिष्टाग्नियूपादेरुत्पत्तिः । ‘स्वाध्यायोऽध्येतव्यः’ ‘गां पयो दोग्धि’ इत्यादावध्ययनदोहनादिना विद्यमानस्यैव स्वाध्यायपयःप्रभृतेः प्राप्तिः । ‘सोममभिषुणोति’ ‘व्रीहीन्प्रोक्षति’ ‘आज्यं विलापयति’ इत्यादावभिषवावघातविलापनैः सोमादीनां विकारः । ‘व्रीहीन्प्रोक्षति’ पत्न्यवेक्षते’ इत्यादौ प्रोक्षणावेक्षणादि-भिर्ब्रीह्यादिद्रव्याणां संस्कारः । एतच्चतुष्टयं चाङ्गमेव । तथा क्रतुकारकाण्यानाश्रित्य विहितमर्थकर्म । तच्च द्विविधम्—अङ्गं प्रधानं च । अन्यार्थमङ्गम् । अनन्यार्थं प्रधानम् । अङ्गमपि द्विविधम्—संनिपत्योपकारकमारादुपकारकं च । तत्र प्रधानस्वरूपनिर्वाहकं प्रथमं, यथाऽवहननप्रोक्षणादिफलोपकारि । द्वितीयं, यथा प्रयाजादि । एवं संपूर्णाङ्गसंयुक्तो विधिः प्रकृतिः । विकलाङ्गसंयुक्तो विधिर्विकृतिः । तदुभयविलक्षणो विधिर्दुर्विहोमः । एवमन्यदप्यूह्यम् ! तदेवं निरूपितो विधिभागः । प्राशस्त्य-निन्दान्यतरलक्षणया विधिशेषभूतं वाक्यमर्थवादः । स च त्रिविधः—गुणवादोऽनु-वादो भूतार्थवादश्चेति । तत्र प्रमाणान्तरविरुद्धार्थबोधको गुणवादः ‘आदित्यो यूप’ इत्यादिः । प्रमाणान्तरप्राप्तार्थबोधकोऽनुवादः ‘अग्निर्हिमस्य भेषजम्’ इत्यादिः ।

प्रमाणान्तरविरोधतत्प्राप्तिरहितार्थबोधको भूतार्थवादः 'इन्द्रो वृत्राय वज्रमुदयच्छत्' इत्यादिः । तदुक्तम्—'विरोधे गुणवादः स्यादनुवादोऽवधारिते । भूतार्थवादस्तद्धा-
नार्थवादस्त्रिधा मतः ॥' इति । तत्र त्रिविधानामप्यर्थवादानां विधिस्तुतिपरत्वे
मानेऽपि भूतार्थवादानां स्वतःप्रामाण्यम् । देवताऽधिकरणन्यायात् । अबाधिता-
ज्ञातार्थज्ञापकत्वं हि प्रामाण्यम् । तच्च बाधितविषयत्वाज्ज्ञापकत्वाच्च न गुणवादा-
नुवादयोः । भूतार्थवादस्य तु स्वार्थे तात्पर्यरहितस्याप्यौत्सर्गिकं प्रामाण्यं न विह-
न्यते । तदेवं निरूपितोऽर्थवादभागः । विध्यर्थवादोभयविलक्षणं तु वेदान्तवा-
क्यम् । तच्चाज्ञातज्ञापकत्वेऽप्यनुष्ठानाप्रतिपादकत्वाच्च विधिः । स्वतः पुरुषार्थपर-
मानन्दज्ञानात्मकब्रह्मणि स्वार्थ उपक्रमोपसंहारादिषड्विधतात्पर्यलिङ्गवत्तया स्वतः-
प्रमाणभूतं सर्वानपि विधीनन्तःकरणशुद्धिद्वारा स्वशेषतामापादयदन्यशेषत्वाभावाच्च
नार्थवादः । तस्मादुभयविलक्षणमेव वेदान्तवाक्यम् । तच्च क्वचिदज्ञातज्ञापकत्वमा-
त्रेण विधिरिति व्यपदिश्यते । विधिपदरहितमपि प्रमाणवाक्यत्वेन च क्वचिद्भू-
तार्थवाद इति व्यवहियत इति न दोषः । तदेवं त्रिविधं निरूपितं ब्राह्मणम् ॥ एवं च
कर्मकाण्डात्मको वेदो धर्मार्थकाममोक्षहेतुः । स च प्रयोगत्रयेण यज्ञनिर्वाहार्थमृभ्यजुः-
सामभेदेन भिन्नः । तत्र हौत्रप्रयोग ऋग्वेदेन, आध्वर्यवप्रयोगो यजुर्वेदेन, औद्गात्रप्र-
योगः सामवेदेन, ब्राह्मयाजमानप्रयोगौ त्वत्रैवान्तर्भूतौ, अथर्ववेदस्तु यज्ञानुपयुक्तोऽपि
शान्तिकपौष्टिकाभिचारिकादिकर्मप्रतिपादकत्वेनात्यन्तविलक्षण एव । एवं च प्रव-
चनभेदात्प्रतिवेदं भिन्ना भूयस्यः शाखाः । एवं च कर्मकाण्डे व्यापारभेदेऽपि
सर्वासां वेदशाखानामेकरूपकत्वमेव ब्रह्मकाण्डमिति चतुर्णां वेदानां प्रयोजन-
भेदेन भेद उक्तः ॥ अथाज्ञानामुच्यते । तत्र शिक्षाया उदात्तानुदात्तस्वरित-
ह्रस्वदीर्घप्लुतादिविशिष्टस्वरव्यञ्जनात्मकवर्णोच्चारणविशेषज्ञानं प्रयोजनम्, तदभावे
मन्त्राणामनर्थककलत्वात् । तथा चोक्तम्—“मन्त्रो हीनः स्वरतो वर्णतो वा मिथ्या
प्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ॥”
इति । तत्र सर्ववेदसाधारणी शिक्षां 'अथ शिक्षां प्रवक्ष्यामि' इत्यादिनवखण्डात्मिका
पाणिनिना प्रकाशिता । प्रतिवेदशाखं च भिन्नरूपाः प्रातिशाख्यसंज्ञिता अन्यैरेव
मुनिभिः प्रदर्शिताः । एवं वैदिकपदसाधुत्वज्ञानेनोहादिकं व्याकरणस्य प्रयोजनम् ।
तच्च 'वृद्धिरादैच्' इत्याद्यध्यायाष्टकात्मकं महेश्वरप्रसादेन भगवता पाणिनिनैव
प्रकाशितम् । तत्र कात्यायनेन मुनिना पाणिनीयसूत्रेण वार्तिकं विरचितम् । तद्वद्वार्ति-
कोपरि च भगवता पतञ्जलिना महाभाष्यमारचितम् । तदेतत्त्रिमुनि व्याकरणं वेदाङ्ग-

माहेश्वरमित्याख्यायते । कौमारादिव्याकरणानि तु न वेदाङ्गानि, किन्तु लौकिक प्रयोगमात्रज्ञानार्थानीत्यवगन्तव्यम् । एवं शिक्षाव्याकरणाभ्यां वर्णोच्चारणे पदसाधुत्वे च ज्ञाते वैदिकमन्त्रपदानामर्थज्ञानाकाङ्क्षायां तदर्थं भगवता यास्केन 'समाम्नायः समाम्नातः (स व्याख्यातव्यः)' इत्यादित्रयोदशाध्यायात्मकं निरुक्तमारचितम् । तत्र च नामाख्यातनिपातोपसर्गभेदेन चतुर्विधं पदजातं निरूप्य वैदिकमन्त्रपदानामर्थः प्रदर्शितः, मन्त्राणां चानुष्ठेयार्थप्रकाशनद्वारेणैव करणत्वात् । पदार्थज्ञानाधीनत्वाच्च वाक्यार्थज्ञानस्य मन्त्रस्थपदार्थज्ञानाय निरुक्तमवश्यमपेक्षितम् । अन्यथाऽनुष्ठानासम्भवात् 'सृण्वेव जर्मरी तुर्फरीतू' इत्यादीनामतिदुरुहाणां प्रकारान्तरेणार्थज्ञानस्यासम्भावनीयत्वाच्च । एवं निघण्ट्वादयोऽपि वैदिकद्रव्यदेवताऽऽत्मकपदार्थपर्यायशब्दात्मका निरुक्तान्तर्भूता एव । तत्रापि निघण्टुसंज्ञकः पञ्चाध्यायात्मको ग्रन्थो भगवता यास्केनैव कृतः । अन्येऽप्यमरहेमचन्द्रादिप्रणीताः कोषाः सर्वे निघण्टुरुपत्वेन निरुक्तान्तर्गता द्रष्टव्याः । एवमृङ्मन्त्राणां पादवद्वच्छन्दोविशेषविशिष्टत्वात्तदज्ञाने च निन्दाश्रवणाच्छन्दोविशेषनिमित्तानुष्ठानविशेषविधानाच्च छन्दोज्ञानाकाङ्क्षायां तत्प्रकाशनाय 'धीश्रीस्त्रीम्' इत्याद्यष्टाध्यायात्मिका छन्दोविचितिर्भगवता पिङ्गलनागेन विरचिता । तत्र 'अथ लौकिकम्' इत्यन्तेनाध्यायत्रयेण गायत्र्युष्णिगनुष्टुब्बृहतीपङ्क्ति-त्रिष्टुब्जगतीति सप्तच्छन्दांसि सर्वाणि सावान्तरभेदानि प्रसङ्गाभिरूपितानि । 'अथ लौकिकम्' इत्यारभ्याध्यायपञ्चकेन पुराणेतिहासादावुपयोगीनि लौकिकानि छन्दांसि प्रसङ्गाभिरूपितानि व्याकरणे लौकिकपदनिरूपणवत् । एवं वैदिककर्माङ्ग-दर्शादिकालज्ञानाय ज्योतिषं भगवताऽऽदित्येन गर्गादिभिश्च प्रणीतं बहुविधमेव । एवं शाखान्तरीयगुणोपसंहारेण वैदिकानुष्ठानक्रमविशेषज्ञानाय कल्पसूत्राणि । तानि च प्रयोजनत्रयभेदात्त्रिविधानि । तत्र हौत्रप्रयोगप्रतिपादकान्याश्वलायनसांख्यायनादि-प्रणीतानि । आध्वर्यवप्रयोगप्रतिपादकानि बौधायनापस्तम्बकात्यायनादिप्रणीतानि । औद्गात्रप्रयोगप्रतिपादकानि तु लाट्यायनव्रीह्यायणादिभिः प्रणीतानि । एवं निरूपितः षण्णामङ्गानां प्रयोजनभेदः॥चतुर्णामुपाङ्गानामधुनोच्यते । तत्र सर्गं प्रति सर्गवंशमन्वन्तर-चंशानुचरितप्रतिपादकानि भगवता बादरायणेन कृतानि पुराणानि तानि च ब्राह्मं पात्रं वैष्णवं शैवं भागवतं नारदीयं मार्कण्डेयं आग्नेयं भविष्यं ब्रह्मवैवर्तं लिङ्गं वाराहं स्कान्दं वामनं कौर्म मात्स्यं गारुडं ब्रह्माण्डं चेत्यष्टादश । एवमुपपुराणान्यप्यनेकप्रकाराणि द्रष्टव्यानि ॥ न्याये आन्वीक्षिकी पञ्चाध्यायी गौतमेन न प्रणीता । प्रमाणप्रमेयसंशय-प्रयोजनदृष्टान्तसिद्धान्तावयवतर्कनिर्णयवादजल्पवितण्डाहेत्वाभासच्छलजातिनिग्रह-

स्थानाख्यानां षोडशपदार्थानामुद्देशलक्षणपरीक्षाभिस्तत्त्वज्ञानं तस्याः प्रयोजनम् । एवं दशाध्यायं वैशेषिकशास्त्रं कणादेन प्रणीतम् । द्रव्यगुणकर्मसामान्यविशेषसमवा-
यानां षण्णां भावपदार्थानामभावसप्तमानां साधर्म्यवैधर्म्याभ्यां व्युत्पादनं तस्य
प्रयोजनम् । एतदपि न्यायपदेनोक्तम् ॥ एवं मीमांसाऽपि द्विविधा-कर्ममीमांसा,
शारीरकमीमांसा च । तत्र द्वादशाध्यायी कर्ममीमांसा 'अथातो धर्मजिज्ञासा'
इत्यादिः 'अन्वाहार्ये च दर्शनात्' इत्यन्ता भगवता जैमिनिना प्रणीता । तत्र धर्म-
प्रमाणं १, धर्मभेदाभेदौ २, शेषशेषिभावः ३, कत्वर्थपुरुषार्थभेदेन प्रयुक्तिविशेषः ४,
श्रुत्यर्थपाठादिक्रमभेदः ५, अधिकारविशेषः ६, सामान्यातिदेशः ७, विशेषातिदेशः
८, ऊहः ९, बाधः १० तन्त्रं ११, प्रसङ्गश्च १२, इति क्रमेण द्वादशानामध्यायानामर्थः ।
तथा च सङ्कर्षकाण्डमप्यध्यायचतुष्टयात्मकं जैमिनिना प्रणीतम् । तच्च देवताका-
ण्डसंज्ञया प्रसिद्धमप्युपासनाख्यकर्मप्रतिपादनत्वात्कर्ममीमांसाऽन्तर्गतमेव । तथा
चतुरध्यायी शारीरकमीमांसा 'अथातो ब्रह्मजिज्ञासा' इत्यादिः 'अनावृत्तिः शब्दात्'
इत्यन्ता जीवब्रह्मैकत्वसाक्षात्कारहेतुश्रवणाख्यविचारप्रतिपादकान्यायानुपदर्शयन्ती
भगवता वादरायणेन कृता । तत्र सर्वेषामपि वेदान्तवाक्यानां साक्षात्परम्परया
वाप्रत्यगभिन्नाद्वितीये ब्रह्मणि तात्पर्यमिति समन्वयः प्रथमाध्येन प्रदर्शितः । तत्र
च प्रथमपादे स्पष्टब्रह्मलिङ्गयुक्तानि वाक्यानि विचारितानि । द्वितीयपादे त्वस्पष्टब्रह्म-
लिङ्गयुक्तान्युपास्यब्रह्मविषयाणि । तृतीयपादेऽस्पष्टब्रह्मालिङ्गानि प्रायशो ज्ञेयब्रह्मवि-
षयाणि । एवं पादत्रयेण वाक्यविचारः समापितः । चतुर्थपादे तु प्रधानविषयत्वेन
सन्दिह्यमानान्यव्यक्ताजादिपदानि चिन्तितानि । एवं वेदान्तानामद्वये ब्रह्मणि सिद्धे
समन्वये तत्र सम्भावितस्मृतितर्कादिविरोधमाशङ्क्य तत्परिहारं क्रियत इत्यविरोधो
द्वितीयाध्यायेन दर्शितः । तत्राप्यपादे सांख्ययोगकाणादादिस्मृतिभिः सांख्यादिप्रयुक्तै-
स्तर्कैश्च विरोधो वेदान्तसमन्वयस्य परिहृतः । द्वितीये पादे सांख्यादिमतानां दुष्टत्वं
प्रतिपादितं, स्वपक्षस्थापनपरपक्षनिराकरणरूपपक्षद्वयात्मकत्वाद्विचारस्य । तृतीये
पादे महाभूतसृष्ट्यादिश्रुतीनां परस्परविरोधः पूर्वभागेन परिहृतः, उत्तरभागेन तु
जीवविषयाणाम् । चतुर्थपादे इन्द्रियादिविषयश्रुतीनां विरोधपरिहारः । तृतीयाध्याये
साधननिरूपणम् । तत्र प्रथमपादे जीवस्य परलोकगमननिरूपणेन वैराग्यं निरूपितम् ।
द्वितीयपादे पूर्वभागेन त्वंपदार्थः शोधितः, उत्तरभागेन च तत्पदार्थः । तृतीयपादे
निर्गुणो ब्रह्मणि नानाशाखापठितः, पुनरुक्तपदोपसंहारः कृतः । प्रसङ्गाच्च सगुणविद्यासु
शाखाऽन्तरीयगुणोपसंहारानुपसंहारौ निरूपितौ । चतुर्थपादे निर्गुणब्रह्मविद्याया बहि-

रङ्गसाधनान्याश्रमधर्मयज्ञदानादीनि, अन्तरङ्गसाधनानि शमदमनिदिध्यासनादीनि च निरूपितानि । चतुर्थेऽध्याये सगुणनिर्गुणविद्ययोः फलविशेषनिर्णयः कृतः । तत्र प्रथमपादे श्रवणाद्यावृत्त्या निर्गुणं ब्रह्म, उपासनावृत्त्या सगुणं वा ब्रह्म साक्षात्कृत्य जीवतः पापपुण्यालेपलक्षणा जीवन्मुक्तिरभिहिता । द्वितीयपादे म्रियमाणस्योत्क्रान्ति-प्रकारश्चिन्तितः । तृतीयपादे सगुणब्रह्मविदो मृतस्योत्तरमार्गोऽभिहितः । चतुर्थपादे पूर्वभागेन निर्गुणब्रह्मविदो विदेहकैवल्यप्राप्तिरुक्ता, उत्तरभागेन सगुणब्रह्मविदो ब्रह्मलोके स्थितिरुक्तेति । इदमेव सर्वशास्त्राणां मूर्धन्यं शास्त्रान्तरं सर्वमस्यैव शेषभू-तमितिदमेव मुमुक्षुभिरादरणीयं श्रीशङ्करभगवत्पादोदितप्रकारेणोति रहस्यम् ॥ एवं धर्मशास्त्राणि मनुयाज्ञवल्क्यविष्णुयमाङ्गिरोवसिष्ठदक्षसंवर्तशातातपयराशरगौतमशङ्खलि-खितहारीतापस्तम्बोशनोव्यासकात्यायनवृहस्पतिदेवलनारदपैठीनसिप्रभृतिभिः कृतानि वर्णाश्रमधर्मविशेषाणां विभागेन प्रतिपादकानि । एवं व्यासकृतं महाभारतं, वाल्मी-किकृतं रामायणं च धर्मशास्त्र एवान्तर्भूतं स्पष्टमितिहासत्वेन प्रसिद्धम् । सांख्यादीनां धर्मशास्त्रान्तर्भावेऽपीह स्वशब्देनैव निर्देशात्पृथगेव सङ्गतिर्वाच्या । अथ वेदचतुष्टयस्य क्रमेण चत्वार उपवेदाः । तत्रायुर्वेदस्याष्टौ स्थानानि भवन्ति सूत्रं शारीरमैन्द्रियचिकित्सा निदानं विमानं कल्पः सिद्धिश्चेति । ब्रह्मप्रजापत्यश्विधन्वन्तरिन्द्रभरद्वाजात्रेयाग्निवे-श्यादिभिरुपदिष्टश्चरकेण सङ्क्षिप्तः । तत्रैव सुश्रुतेन पञ्चस्थानात्मकं प्रस्थानान्तरं कृतम् । एवं वाग्भटादिभिरपि बहुधेति न शास्त्रभेदः । कामशास्त्रमप्यायुर्वेदान्तर्गतमेव; सुश्रुतेन वाजीकरणख्यकामशास्त्राभिधानात् । तत्र वात्स्यायनेन पञ्चाध्यायात्मकं कामशास्त्रं प्रणीतम् । तस्य च विषयवैराग्यमेव प्रयोजनं; शास्त्रोद्दीपितमार्गेणापि विषयभोगे दुःखमात्रपर्यवसानात् ! चिकित्साशास्त्रस्य च रोगतत्साधनरोगनिवृत्तितत्साधनज्ञानं प्रयोजनम् । एवं धनुर्वेदः पादचतुष्टयात्मको विश्वामित्रप्रणीतः । तत्र प्रथमो दी-क्षापादः । द्वितीयः सङ्ग्रहपादः । तृतीयः सिद्धिपादः । चतुर्थः प्रयोगपादः । तत्र प्रथमपादे धनुर्लक्षणमधिकारिनिरूपणं च कृतम् । तत्र धनुःशब्दश्चापे रूढोऽपि चतुर्विधायुधवाची वर्तते । तच्च चतुर्विधं-मुक्तम्, अमुक्तं, मुक्तामुक्तं, यन्त्रमुक्तं च । तत्र मुक्तं चक्रादि, अमुक्तं खड्गादि, मुक्तामुक्तं शल्यावान्तरभेदादि । यन्त्रमुक्तं शरादि । तत्र मुक्तमस्त्रमित्युच्यते । अमुक्तं शस्त्रमित्युच्यते । तदपि ब्राह्मवैष्णव-पाशुपतप्राजापत्याग्नेयादिभेदादनेकविधम् । साधिदैवतेषु समन्त्रकेषु चतुर्विधायुधेषु येषामधिकारः क्षत्रियकुमाराणां तदनुयायिनां च ते सर्वे चतुर्विधाः पदातिरथगज-तुरगारूढादीक्षाऽभिषेकशकुनमङ्गलकरणादिकं च सर्वमपि प्रथमपादे निरूपितम् ।

सर्वेषां शस्त्रविशेषाणामाचार्यस्य च लक्षणपूर्वकं सङ्ग्रहणप्रकारो दर्शितो द्वितीये पादे । गुरुसंप्रदायसिद्धानां शस्त्रविशेषाणां पुनः पुनरभ्यासो मन्त्रदेवतासिद्धिकरणमपि निरूपितं तृतीयपादे । एवं देवताऽर्चनाभ्यासादिभिः सिद्धानामस्त्रविशेषाणां प्रयोगश्चतुर्थपादे निरूपितः । क्षत्रियाणां स्वधर्मचरणं युद्धं दुष्टदस्युचौरादिभ्यः प्रजापालनं च धनुर्वेदस्य प्रयोजनम् । एवं च ब्रह्मप्राजापत्यादिक्रमेण विश्वामित्रप्रणीतं धनुर्वेदशास्त्रम् ॥ एवं गान्धर्ववेदशास्त्रं भरतेन प्रणीतम् । तत्र नृत्यगीतवाद्यभेदेन बहुविधोऽर्थः प्रपञ्चितः । देवताऽऽराधननिर्विकल्पकसमाध्यादिसिद्धिश्च गान्धर्ववेदस्य प्रयोजनम् । एवमर्थशास्त्रं च बहुविधं—नीतिशास्त्रमश्वशास्त्रं गजशास्त्रं शिल्पशास्त्रं सूपकारशास्त्रं, चतुःषष्टिकलाशास्त्रं चेति (ताश्चतुःषष्टिकलाः शैवागमोक्ताः—गीतम् १, वाद्यम् २, नृत्यम् ३, नाट्यम् ४, आलेख्यम् ५, विशेषकच्छेद्यम् ६, तण्डुलकुसुमबलिविकाराः ७, पुष्पास्तरणम् ८, दशनवसनाङ्गरागाः ९, मणिभूमिकार्कम् १०, शयनरचनम् ११, उदकवाद्यम् १२, उदकघातवादः १३, अद्भुतदर्शनवेदिता १४, मालाग्रथनकल्पः १५, शेखरापीडयोजनम् १६, नेपथ्ययोगः १७, कर्णपत्रभङ्गाः १८, गन्धयुक्तिः १९, भूषणयोजनम् २०, इन्द्रजालम् २१, कौचुमारयोगाः २२, हस्तलाघवम् २३, चित्रशाकापूपभक्तविकारक्रियाः २४, पानकरसरागासवयोजनम् २५, सूचीवापकर्म २६, सूत्रक्रीडा २७, वीणाडमरुकवाद्यानि २८, प्रहेलिकाप्रतिमालाः २९, दुर्वचकयोगाः ३०, पुस्तकवाचनम् ३१, नाटिकाऽऽख्यायिकादर्शनम् ३२, काव्यसमस्यापूरणम् ३३, पट्टिकावेत्रवाणविकल्पाः ३४, तर्कुकर्माणि ३५, तक्षणम् ३६, वास्तुविद्या ३७, रूप्यरत्नपरीक्षा ३८, धातुवादः ३९, मणिरागज्ञानम् ४०, आकरज्ञानम् ४१, वृक्षायुर्वेदयोगाः ४२, मेघकुक्कुटलावकयुद्धविधिः ४३, शुकसारिकाप्रलापनम् ४४, उत्सादनम् ४५, केशमार्जनकौशलम् ४६, अक्षरमुष्टिकाकथनम् ४७, म्लेच्छितकविकल्पाः ४८, देशभाषाज्ञानम् ४९, पुष्पशकटिकानिमित्तज्ञानम् ५०, यन्त्रमातृका ५१, धरणमातृका ५२, असंवाच्यसंपाद्यं मानसीकाव्यक्रियाविकल्पाः ५३, छलितकयोगाः ५४, अभिधानकोशछन्दोज्ञानम् ५५, क्रियाविकल्पाः ५६, ललितविकल्पाः ५७, वस्त्रगोपनानि ५८, द्यूतविशेषः ५९, आकर्षक्रीडा ६०, बालक्रीडनकानि ६१, वैनायकीविद्याज्ञानम् ६२, वैजयिकविद्याज्ञानम् ६३, वैतालिकीविद्याज्ञानम् ६४, इति चतुःषष्टिकलाः) नानामुनिभिः प्रणीतम् । तस्य च सर्वस्यलौकिकालौकिकतत्तत्प्रयोजनभेदो द्रष्टव्यः । एवमष्टादशविद्यास्त्रयीशब्देनोक्ताः ॥ तथा सांख्यशास्त्रं कपिलेन भगवता प्रणीतम् । तत्र त्रिविधदुःखात्यन्तनिवृत्तिरत्यन्तपुरु-

पार्थइत्यादिषडध्यायाः । तत्र प्रथमेऽध्याये विषया निरूपिताः । द्वितीयेऽध्याये प्रधानकार्या-
णि । तृतीयेऽध्याये विषयवैराग्यम् । चतुर्थेऽध्याये विरक्तानां पिङ्गलाकुररादीनामाख्या-
यिकाः । पञ्चमेऽध्याये परपक्षनिर्जयः । षष्ठे सर्वार्थसङ्क्षेपः । प्रकृतिपुरुषविवेकज्ञानं
सांख्यशास्त्रस्य प्रयोजनम् ॥ तथा योगशास्त्रं भगवता पतञ्जलिना प्रणीतम् 'अथ
योगानुशासनम्' इत्यादिपादचतुष्टयात्मकम् । तत्र प्रथमे पादे चित्तवृत्तिनिरोधात्मकं
समाधिवैराग्यरूपं च तत्साधनं निरूपितम् । द्वितीये पादे विक्षिप्तचित्तस्यापि समाधि-
सिद्धयर्थं यमनियमासनप्राणायामप्रत्याहारधारणाध्यानसमाधयोऽष्टावङ्गानि निरूपि-
तानि । तृतीयपादे योगविभूतयः । चतुर्थपादे कैवल्यमिति । तस्य च विजातीय-
प्रत्ययनिरोधद्वारेण निदिध्यासनसिद्धिः प्रयोजनम् ॥ तथा पशुपतिमतं पाशुपतं शास्त्रं
भगवता पशुपतिना पशुपाशविमोक्षणाय 'अथातः पाशुपतयोगविधिं व्याख्यास्यामः'
इत्यादिपञ्चाध्यायं विरचितम् । तत्राध्यायपञ्चकेनापि कार्यरूपो जीवः पशुः, कारणं
पशुपतिरीश्वरः, योगः पशुपतौ चित्तसमाधानं, विधिर्भस्मना त्रिषवणस्नानादिर्नि-
रूपितः । दुःखान्तसंज्ञको मोक्षश्चास्य प्रयोजनम् । एते एव कार्यकारणयोगविधिदुः-
खान्ता इत्याख्यायन्ते । एवं शैवं मन्त्रशास्त्रमपि पाशुपतशास्त्रान्तर्गतमेव द्रष्टव्यम् ।
एवं च वैष्णवनारदादिभिः कृतं पञ्चरात्रम् । तत्र वासुदेवसङ्कर्षणप्रद्युम्नानिरुद्धाश्वत्थारः
पदार्था निरूपिताः । भगवान्वासुदेवः परमेश्वरः सर्वकारणं तस्मादुत्पद्यते सङ्कर्षणाख्यो
जीवस्तस्मान्मनः प्रद्युम्नस्तस्मादनिरुद्धोऽहङ्कारः । सर्वे चैते भगवतो वासुदेवस्यैवांश-
भूतास्तदभिन्ना एवेति तस्य वासुदेवस्य मनोवाक्कायवृत्तिभिराराधनं कृत्वा कृतकृत्यो
भवतीत्यादि च निरूपितम् । एवं वैष्णवमन्त्रशास्त्रं परिमितमपि पञ्चरात्रमध्येऽन्त-
र्भूतम् । वामागमादिशास्त्रं तु वेदवाह्यमेव ॥ तदेवं दर्शितः प्रस्थानभेदः । सर्वेषां
सङ्क्षेपेण त्रिविध एव प्रस्थानभेदः । तत्रारम्भवाद एकः, परिणामवादो द्वितीयः,
विवर्तवादस्तृतीयः । पार्थिवाप्यतैजसवायवीयाश्चतुर्विधाः परमाणवो द्व्यणुकादिकमेण
ब्रह्माण्डपर्यन्तं जगदारभन्ते । असदेव कार्यकारणव्यापारादुत्पद्यत इति प्रथमस्तात्किंका-
णां मीमांसकानां च । सत्त्वरजस्तमोगुणात्मकप्रधानमेव महदहङ्कारादिकमेण जगदा-
कारेण परिणमते, पूर्वमपि सूक्ष्मरूपेण सदैव कार्य कारणव्यापारेणाभिव्यज्यत इति
द्वितीयः पक्षः सांख्ययोगपाशुपतानाम्, ब्रह्मणः परिणामो जगदिति वैष्णवानामपि ।
स्वप्रकाशपरमानन्दद्वितीयं ब्रह्म स्वमायावशान्मिथ्यैव जगदाकारेण कल्प्यत इति
तृतीयः पक्षो ब्रह्मवादिनाम् । सर्वेषां च प्रस्थानकर्तृणां मुनीनां विवर्तवादपर्यवसाने-
नाद्वितीये परमेश्वरे एव वेदान्तप्रतिपाद्ये तात्पर्यम् । न हि ते मुनयो भ्रान्ताः सर्व-

ज्ञत्वात्तेषां, किन्तु बहिर्विषयप्रवणानामापाततः परमपुरुषार्थे प्रवेशो न भवतीति नास्तिक्यनिवारणाय तैः प्रकारभेदाः प्रदर्शिताः । तत्र तेषां तात्पर्यमबुद्ध्वा वेद-विरुद्धेऽप्यर्थे तात्पर्यमुत्प्रेक्षमाणास्तत्तन्मतमेवोपादेयत्वेन गृह्यन्तो जना ऋजुकुटिल-नानापथजुषो भवन्तीति सर्वेषामृजुमार्गे एव प्रवेशो न च विपर्ययेऽपि परमेश्वरा-प्राप्तिरन्तःकरणशुद्धिवशेन पश्चादृजुमार्गाश्रयणादेवेत्यर्थः । हरिपक्षेऽप्येवम् ॥ ७ ॥

एवं सर्वशङ्कोद्वारेण हरिहरस्वरूपं निरूप्य तदेवार्वाचीनपदस्थं स्तौति—

महोक्षः खट्वाङ्गं परशुरजिनं भस्म फणिनः

कपालं चेतीयत्तव वरद तन्त्रोपकरणम् ।

सुरास्तां तामृद्धिं दधति तु भवद्भूषणहितां

न हि स्वात्मारामं विषयमृगतृष्णा भ्रमयति ॥ ८ ॥

महोक्ष इति । हे वरद ! तव परिपूर्णपरमेश्वरस्याप्येतत्तन्त्रोपकरणं तन्त्रस्य कुटुम्बधारणस्योपकरणं साधनम् । तदेवाह—महोक्षः महानुक्षा वृद्धवृषभः, खट्वाङ्गं खट्वाया अवयवः शस्त्रविशेषः कापालिकानां प्रसिद्धः, परशुः टङ्कः कुठारो वा, अजिनं चर्म, भस्म विभूतिः, फणिनः सर्पाः, कपालं मनुष्यशिरोऽस्थि चेति सप्तकम् । नन्वेवं दरिद्रस्तुष्टोऽपि किं दास्यतीत्यत आह—सुरा इत्यादि । सुरास्तु भवत्सेवया भवद्भू-प्रणिहितां भवतो भ्रूविक्षेपमात्रेण समर्पितां तां तामसाधारणीमृद्धिं संपत्तिं दधति धारयन्ति । त्वमतिदरिद्रस्त्वद्भक्तास्तु सर्वेऽसुरास्त्वप्रसादात्समृद्धा इति व्यतिरेकं तुशब्द आह । यो ह्यन्यान् धनवतः करोति, स तदपेक्षयाऽधिकधनवान्भवतीति प्रसिद्धं लोके ! ननु तर्हीदृशोऽपि स्वयं कथं महोक्षादिमात्रपरिवार इत्यत आह—न हीत्यादि । यस्मात्स्व आत्मनि स्वरूपे चिदानन्दधने आरमत्याक्लीडत इति तथा तं न भ्रमयति न मोहयति । विषयमृगतृष्णा विषया इन्द्रियार्थाः शब्दस्पर्शरूपरसगन्धास्त एव मृगतृष्णा जलबुद्ध्या गृह्यमाणा मरीचिका । यथा मृगतृष्णा रविरश्मिरूपा जलविरुद्धस्वभावाऽपि भ्रान्त्या जलमयीवाभासते, तथा विषया अपि दुःखरूपा भ्रान्त्या सुखरूपा आभा-सन्त इति रूपकार्यः । यत्र जीवोऽपि स्वात्मारामतां प्राप्तो न विषयासक्तो भवति, तत्र किमु वक्तव्यं नित्यमुक्तः परमेश्वरो विषयैर्नाभिभूयत इत्यभिप्रायः । तेन वृषभा-रूढा खट्वाङ्गपरशुफणिकपालालङ्कृतचतुर्भुजा चर्मवसना भस्माङ्गरागा विविधभूषणा माहेश्वरी मूर्तिगुरूपदैशेन ज्ञाता स्तुत्यादिभिराराध्येत्यर्थः । वस्तुतस्तु पुरुषप्रधानमहद-हङ्कारतन्मात्रेन्द्रियभूतानि महोक्षादिरूपेण गुप्तानि भगवन्तं महेश्वरमुपासत इत्यागम-

प्रसिद्धम् । तस्य जगत्कुटुम्बस्य तत्त्वान्येवोपकरणमिति निष्कर्षः । हरिपक्षे तु-
महोक्षः अक्षश्चक्रम् 'अक्षो रथावयवके च विभीतके स्यादक्षाणि पण्डितजना विदुरि-
न्द्रियाणि' इति धरणिः । महस्तेजोरूपं, भस्मफणिनः भस्मवच्छुभ्रस्य कोमलाङ्गस्य
च फणिनः शेषस्याजिनं शरीरत्वक् खट्वा शय्या । तथा कपालं कं शिरः पाल्यतेऽ-
नेनेति कपालं शिर उपाधानं तस्यैव भस्मफणिनोऽङ्गं किञ्चिदुच्छ्रितावयवविशेषः ।
अथवा केन जलेन पाल्यत इति कपालं पद्मं शङ्खो वा, तस्मिन्पक्षे भस्म फणिनोऽङ्गम्
अजिनं च खट्वा; अङ्गं पर्यङ्कस्थानीयम् अजिनं च तदुपरि आस्तृतवत्स्थानीयमिति
बोद्धव्यम् । तथा परशुरिति परशुरामावताराभिप्रायेण । हे वरद ! एतावत्तव तन्त्रोप-
करणमित्यादिपूर्ववत् । अथवा विषयमृगतृष्णा अविद्यान्तःकरणोपरक्तं प्रतिबिम्बकल्पं
जीवं व्यामोहयत्यपि रामम् अनन्तसत्यज्ञानानन्दतात्मकत्वेन योगिनां रतिविषयं त्वां
बिम्बकल्पं न मोहयति न स्वावरणाशेनाभिभवति; उपाधेः प्रतिबिम्बपक्षपातित्वात् ।
कीदृशी सा, स्वात्मा स्वः सच्चिदानन्दात्मकस्त्वमेवात्मा स्वरूपं यस्याः सा; तथा त्व-
य्यध्यस्ता सा स्वसत्तास्फूर्तिप्रदं त्वां कथं व्यामोहयेदित्यर्थः । अत्रापि चक्रादीनां
भगवद्विभूतित्वं विष्णुपुराणादौ प्रसिद्धम् ॥ ८ ॥

एवं स्तुत्ययोर्हरिहरयोर्निर्गुणं सगुणं च स्वरूपं निरूपितं, संप्रति स्तुतेः प्रकारं
निरूपयन्स्तौति—

ध्रुवं कश्चित्सर्वं सकलमपरस्त्वध्रुवमिदं

परो ध्रौव्याध्रौव्ये जगति गदति व्यस्तविषये ।

समस्तेऽप्येतस्मिन्पुरमथन तैर्विस्मित इव

स्तुवञ्जिह्वेमि त्वां न खलु ननु धृष्टा मुखरता ॥ ९ ॥

ध्रुवमिति । हे पुरमथन ! तैः स्तुतिप्रकारैस्त्वां स्तुवन्न जिह्वेमि नाहं लज्जे ।
विस्मित इव जातचमत्कार इव । यथा कश्चिदद्भुतं दृष्ट्वा विस्मितस्तत्परवशत्वाहोकोप-
हासमगणयित्वा विचेष्टते, तथाऽहमपि स्तोतुमयं न जानातीति जनो मामुपहसिष्य-
तीति लज्जामगणयन् त्वस्तुतौ प्रवृत्तोऽस्मीत्यर्थः । तैः कैः प्रकारैरित्याह—**ध्रुवमि-**
त्यादि । कश्चित्कोऽपि सांख्यपातञ्जलमतानुसारी सर्वं समग्रं जगद् ध्रुवं जन्मनिधन-
रहितं सदेव गदति, व्यक्तं वदतीत्यर्थः । न ह्यसत उत्पत्तिः सम्भवति, न वा सतो
विनाश इत्यादिभिर्भावतिरोभावमात्रमुत्पत्तिविनाशशब्दाभ्यामभिलक्ष्यते । तेन परमेश्वरो-
ऽपि तावन्मात्रस्येष्टे न त्वसत उत्पत्तेः, सतो वा विनाशस्येत्यभिप्राय इति सत्कार्यवाद

एकः पक्षः । तथाऽपरोऽन्यः सुगतमतानुवर्ती सकलमिदमध्रुवं क्षणिकमिति गदति—
न हि सतः स्थिरत्वं सम्भवति । अर्थक्रियाकारित्वमेव सत्त्वम् । तच्च सदर्थस्येक्षण-
योगेन न विलम्बेनोत्पद्यते इति । एकस्मिन्क्षणे सर्वार्थक्रियासमाप्तेरुत्तरक्षणेऽसत्त्व-
मेव । तथा च परमेश्वरस्यापि क्षणिकविज्ञानसन्तानरूपत्वादसावसत उत्पत्तेरीष्टे न तु
सतः स्थिरत्वायेति द्वितीयः पक्षः सर्वक्षणिकतावादलक्षणः । तदुभयपक्षासहिष्णुश्च
परस्तात्किंकः समस्तेऽप्येतस्मिजगति ध्रौव्याध्रौव्ये नित्यत्वानित्यत्वे व्यस्तविषये
भिन्नधर्मवर्तिनी गदति (आकाशादिचतुष्कपृथिव्यादिचतुष्कपरमाणवश्च नित्या ।
आकाशकालदिगात्मनःपृथिव्यादिपरमाणवश्च नित्या इति वा) कार्यद्रव्याणि चानि-
त्यानि । तथा चानित्यानामुत्पत्तिविनाशयोरिष्टे परमेश्वरो न तु नित्यानामपीत्यर्थ-
इत्येवं तृतीयः पक्षः । तथा च त्रिध्वप्येतेषु द्वैताङ्गीकाराद्वितीयसन्मात्ररूपस्य परमे-
श्वरस्य स्पर्शोपि नास्तीति सोपाधिकसङ्कुचितैश्वर्यरूपेण स्तुतिः सर्वथा लज्जाकरी-
त्यर्थः । तर्हि किमिति न लज्जस इत्यत आह— ननु अहो खलु निश्चितं मुखरता
वाचालता वृष्टा निर्लज्जा । तथा च मुखरतैव लज्जामपहरतीत्यर्थः । एवं सर्वप्रकार-
प्रवादकवादादीनामाभासत्वमुक्तम् । अद्वितीयवादस्यैव लज्जानास्पदत्वेन सत्यत्वमिति
द्रष्टव्यम् । एतच्च 'त्वमर्कस्त्वं सोमः' इत्यादौ स्पष्टीकरिष्यते । हरिपक्षेऽप्येवम् ।
तत्र पुरमथनशब्दः प्राग् व्याख्यातः ॥ ९ ॥

एवं श्लोकनवकेन स्तुतिसामग्रीं निरूप्य स्तुतौ प्रस्तुतायां समस्तप्रभाववतामप्रे-
सरयोर्हरिविरञ्चयोरपि त्वत्प्रसादादेव त्वत्साक्षात्कार इत्येवं निरतिशयं माहात्म्यं
प्रकटयन्स्तौति—

तवैश्वर्यं यत्नाद्यदुपरि विरञ्चिर्हरिरधः

परिच्छेत्तुं यातावनलमनलस्कन्धवपुषः ।

ततो भक्तिश्रद्धाभरगुरुगृणद्भ्यां गिरिश यत्

स्वयं तस्थे ताभ्यां तव किमनुवृत्तिर्न फलति ॥ १० ॥

तवेति । हे गिरिश ! तवानुवृत्तिः सेवा किं न फलति । अपि तु सर्वमेव
फलति । त्वत्साक्षात्कारपर्यन्तं फलं ददातीत्यर्थः । तत्रान्वयव्यतिरेकाभ्यां
कारणतां द्रढयितुं भगवदनुवृत्तिव्यतिरेके फलव्यतिरेकमाह—यद्यस्मादनलस्कन्ध-
वपुषस्तेजःपुञ्जमूर्तेस्तवैश्वर्यं स्थूलं रूपं परिच्छेत्तुमियत्तयाऽवधारयितुमुपर्यूर्ध्वं
विरञ्चिर्ब्रह्मा अधोऽस्ताद्धरिर्विष्णुः यत्नात्सर्वप्रयत्नेन यावद्भक्तं शक्तौ तावद्यातौ गतौ

अनलं नाऽलम्; न परिच्छेत्तुं समर्थावित्यर्थः । यत्र स्थूलरूपमप्यरिच्छेयं तत्र दूरे सूक्ष्मरूपपरिच्छेदसम्भावना । तेन त्वदनुवृत्तिं विना हरिविरञ्चयोः प्रसिद्धमहाप्रभावयोरपि त्वं न विज्ञेयस्तत्र का वार्ताऽन्येषामिति व्यतिरेकमुक्त्वाऽन्वयमाह-ततस्तस्मात्कारणात्स्वयत्नवैफल्यादनन्तरं ताभ्यां हरिविरञ्चिभ्याम् । 'श्लाघहुङ्स्थाशपां ज्ञीप्स्यमानः' इति चतुर्थी, तयोर्ज्ञानायेत्यर्थः । कीदृशाभ्यां भक्तिश्रद्धाभरगुरुगुणद्वयम् । भक्तिरत्र कायिकी सेवा, श्रद्धाऽऽस्तिक्यबुद्धिः (मानसी सेवा), तयोर्भरोऽतिशयस्तेन गुरु श्रेष्ठं निरतिशयं यथा तथा गुणद्वयां स्तुवद्भ्यां वाचिकीं सेवां कुर्वद्भ्याम् । यद्धि गुरुतरं भवति शिलोच्चयादि तत्पवनपर्जन्यादिभिर्न विक्रियामुपैति, अलघुद्रव्यत्वात् । तथा स्तुतिरप्यतिगौरववती शिलोच्चयादिस्थानीया पवनपर्जन्यस्थानीयैर्विधनैश्चालयितुं न शक्येति गुरुशब्देन ध्वनितम् । एवंप्रकारेण तवैश्वर्यं स्तुवद्भ्यां ताभ्यां किमित्याह—स्वयं तस्य स्वयमेव न तु तयोः प्रयत्नेन तस्यैव स्वमात्मानं प्रकाशयति स्म । अत्र तवैश्वर्यमिति कर्तृपदं द्रष्टव्यम् । 'प्रकाशनस्येयाख्ययोश्च' इत्यात्मनेपदम् । यद्वा गृहणद्भ्यामिति कर्तरि तृतीया । तस्यै स्थितं निवृत्तमिति भावप्रत्ययः । ततस्तयोर्निवृत्तावपि किं तवानुवृत्तिर्न फलति; अपि तु फलत्येवेत्यर्थः । तस्मादेव हरिविरञ्चिभ्यामपि त्वदनुवृत्त्यैव त्वं साक्षात्कृतः का वार्ताऽन्येषामित्यन्वय उक्तः । एवं त्वदनुवृत्तिरेव सर्वं फलतीत्यन्वयव्यतिरेकाभ्यां दृढीकृतम् । हरिपक्षे तु-गिरौ गोवर्धनाख्ये शेते गोपी रमयन्निति गिरिशः श्रीविष्णुः । अथवा गिरिं मन्दरं श्यति तनूकरोति क्षीरोदं मथनन्निति गिरिशः । योजनाका पूर्ववत् । हरिः सर्पः शेषः विरञ्चिशेषाभ्यामपि त्वत्कृत्यैव त्वं प्राप्त इति पूर्ववत्सर्वम् । अत्र 'अनिल' इति क्वचित्पाठः, स न साम्प्रदायिकः । तथा चान्यत्रोक्तम्—'नोर्ध्वं गम्यः सरसिजभुवो नाप्यधः शार्ङ्गपाशोरासीदन्तस्तव हुतबहस्कन्धमूर्त्या स्थितस्य' इति ॥ १० ॥

अथ बलिरावणयोरसुरयोरपि भगवदनुग्रहं दर्शयन्स्तौति—

अयत्नादापाद्य त्रिभुवनमवैरव्यतिकरं

दशास्यो यद्वाहूनभृत रणकण्डूपरवशान् ।

शिरःपद्मश्रेणीरचितचरणाम्भोरुहवलेः

स्थिरायास्त्वद्भक्तेस्त्रिपुरहर विस्फूर्जितमिदम् ॥ ११ ॥

अयत्नादिति । हे त्रिपुरहर ! स्थिराया निश्चलायास्त्वद्भक्तेस्तव सेवायाः विस्फूर्जितमिदं प्रभावोऽयम् । किंविशिष्टायास्त्वद्भक्तेः । शिरःपद्मश्रेणीरचितचरणाम्भो-

रुहवलेः । शिरांस्येव पद्मानि अर्थाद्रावणस्य तेषां श्रेणी पङ्क्तिस्तथा रचितः कल्पि-
तश्चरणाम्भोरुहयोः पादपद्मयोर्बलिरुपहारो यस्यां सा तथा । रावणेन हि नवभिर्निज-
शिरोभिः स्वहस्तकृतैः शम्भोरुपहारः कृत इति पुराणप्रसिद्धम् । किं तद्विस्फूर्जितमित्यत
आह—यद् दशास्यो रावणो बाहून्विशतिभुजान् । कीदृशान् । रणाय युद्धाय कण्डूः
खर्जुः, अतिस्पृहेति यावत् । तथा परवशांस्तदधीनानभृत धृतवान् । रणकण्डूहि
रणेनैव निवर्तते । रणासम्भवाच्च सर्वदा कण्डूरेव तद्भुजेष्विति भावः । तर्हि रणं
सम्पाद्य किमिति तत्कण्डूं न निवर्तयतीति चेन्न, प्रतिमहत्ताभावादित्याह—त्रिभुवनं
त्रैलोक्यमवैरव्यतिकरं न विद्यते वैरस्य विरोधस्य व्यतिकरः कारणं दर्पादि यत्र तत्तथा
आपाद्य सम्पाद्य, त्रैलोक्यवर्तिनो वीरानिन्द्रादीन्स्वदास्यं नीवेत्यर्थः । तदप्ययत्ना-
दयत्नेनैव । स्वयमेव रावणपराक्रमं श्रुत्वा सर्वे वीरा दर्पादि त्यक्तवन्त इत्यर्थः । तथा
चानायासेनैव निर्जितत्रिजगतो रावणस्य भुजानां कण्डूनैव शान्तेत्येष शौर्यातिशयो
भगवद्भक्तेरेव प्रभाव इत्यर्थः । 'आसाद्य' इति क्वचित्पाठः । तस्य प्राप्येत्यर्थः ।
हरिपक्षे तु—त्रीणि जाग्रत्स्वप्नसुषुप्त्याख्यानि पुराणि भक्तानां जीवानां स्वसाक्षा-
त्कारेण हरतीति त्रिपुरहरो विष्णुः । हे त्रिपुरहर ! मोक्षदायक विष्णो ! दशास्यो
यत्तादृशान् बाहून्भुजानभृत तत्त्वद्भक्तेरेव पूर्वं कृताया इदानीं फलरूपेण परिणममा-
नायाः, अत एव स्थिराया अनेककल्पव्यवधानेऽपि यावत्फलपर्यन्तं स्थायिन्यास्तव
सेवाया विस्फूर्जितमिदं नान्यस्य प्रभावोऽयमित्यर्थः । त्वदीयवैकुण्ठपुराद्वारपालस्य
पार्षदप्रवरस्य ब्रह्माशापव्याजेन त्वदिच्छयैवासुरीं योनिमनुभवतोऽपि रावणस्य त्वद्भ-
क्तिप्रभावादेव निरतिशयं पौरुषमित्यर्थः । तथा च बले वैरोचनेस्त्वद्भक्तेर्विस्फूर्जितमिदं
यागशालायां त्वदागमनत्वत्पाणितीयदानत्वच्चरणाम्बुजस्पर्शनादि एतत्सर्वं सूचयन्स-
म्बोधयति । हे शिरःपद्मश्रेणीरचितचरणांभोरुह ! अत्रापि बलेरिति सम्बध्यते ।
बलेः शिर एव पद्मश्रेणी पद्ममयी निःश्रेणिका पादविक्षेपभूमिस्तस्यां रचितमर्पितं
चरणाम्भोरुहं येन स तथा । योगपद्मपीठे हि भगवच्चरणारविन्दं तिष्ठतीति शास्त्रप्रसिद्धेः
भगवच्चरणारविन्दाधारत्वे बलेः शिरोऽपि पद्मपीठत्वेन निरूपितम् । शिरःशब्दस्य
नित्यसापेक्षत्वाच्चात्र सापेक्षसमासो न दोषाय, देवदत्तस्य गुरुकुलमितिकत् । बलिना
खलु भगवद्भक्त्यामनावतारप्रार्थनया पदत्रयमिता भूमिर्देयेति प्रतिज्ञातं, तत्र पदद्वयेनैव
सर्वस्मिन्नगति भगवताक्रान्ते स्वसत्यपालनाय तृतीयपदस्थाने स्वशिर एव बलिना
दत्तं, तच्च भगवता स्वपदाम्बुजेनावष्टब्धमिति पुराणप्रसिद्धम् । न ह्येतादृशः प्रसादो
ब्रह्मादिभिरपि लब्धोऽस्ति । तस्माद् बलिकृतायास्त्वद्भक्तेरेव प्रभावोऽयमित्यर्थः ॥११॥

एवं बलिरावणयोर्भक्तिवशादनुग्रहं प्रदर्श्य तयोरेव दर्पवशान्निग्रहं प्रदर्शयन्स्तौति—

अमुष्य त्वत्सेवासमधिगतसारं भुजवनं

बलात्कैलासेऽपि त्वदधिवसतौ विक्रमयतः ।

अलभ्या पातालेऽप्यलसचलिताङ्गुष्ठशिरसि

प्रतिष्ठा त्वय्यासीद् ध्रुवमुपचितो मुह्यति खलः ॥१२॥

अमुष्येति । हे त्रिपुरहर ! अमुष्य पूर्वश्लोकोक्तस्य रावणस्य प्रतिष्ठा स्थितिः त्वयि अलसचलिताङ्गुष्ठशिरसि सति पातालेऽप्यलभ्य आसीत् । अलसं मन्दं यथा स्यात्तथा चलितं कम्पितमङ्गुष्ठशिरोऽङ्गुष्ठाग्रं येन स तथा तस्मिन् । चलितमिति ह्रस्वत्वं च कम्पतेश्चलतेर्मित्वानुशासनात् । तथा च तवाङ्गुष्ठकम्पनमात्रेणैव तस्य वीराभिमानिनोऽधःप्रवेशोऽशक्यप्रतीकार आसीदित्यर्थः । अमुष्य किं कुर्वतः । त्वदधिवसतावपि कैलासे तव मन्दिरेऽपि स्फटिकगिरौ भुजवनं भुजवृन्दं विंशति-संख्याकं बलाद्विक्रमयतोऽतिशौर्येण व्यापारयतः । इममुत्पाद्य लङ्कायां नेष्यामीत्यभिप्रायेण भुजचेष्टां कुर्वत इत्यर्थः । कीदृशं भुजवनम् । त्वत्सेवासमधिगतसारं तव सेवया समधिगतः प्राप्तः सारो बलं येन तत्तथा । त्वत्प्रसादेनैव बलमासाद्य त्वद्गृह-मुत्पाटयतीत्यहो कृतघ्नता मौढ्यं चेत्यभिप्रायः । एवं हि पुराणप्रसिद्धम्—‘भगवत्प्रसादादासादितबलेन रावणेन स्वबलपरीक्षार्थं भगवन्निवासस्याऽपि कैलासस्योत्पाटनमारब्धम् । ततश्च पार्वत्या भीतया प्रार्थितो भगवान्कैलासस्याधोगमनार्थमङ्गुष्ठाग्रमात्रं शनैर्व्यापारयामास । तावन्मात्रेणैव क्षीणबलो रावणः पातालं प्रविवेश । पुनश्च भगवता करुणया समुद्धृतः ।’ इति । ननु भगवत्प्रसादाल्लब्धवरो रावणः कथं भगवन्तं तदानीं विस्मृतवानित्यत आह—ध्रुवं निश्चितं उपचितः समृद्धः सन् खलः कृतघ्नो मुह्यति कृतं विस्मरति, स्वोपचयहेतुमपि न गणयतीत्यर्थः । हरिपक्षे तु—कैलासे केलिः क्रीडा सैव प्रयोजनमस्येति कैलः कैलोऽसिः खड्गो यस्य सः कैलासिः । इच्छामात्रेण निर्जितसर्वशत्रोरपि तव क्रीडार्थमेव नन्दकधारणमित्यर्थः । अमुष्य बलेः त्वदधिवसतौ त्वन्निवासे तव स्वत्वास्पदीभूतेऽपि त्रैलोक्ये बलान्मदी-यमिदं त्रैलोक्यमिति स्वत्वाभिमानाद्भुजवनं हस्तोदकं विक्रमयतो मम स्वत्वत्यागपूर्वकमेतस्य प्रतिग्रहीतुः स्वत्वमुत्पादयामीत्यभिप्रायेण भगवतः पाणानुदकं प्रयच्छतः । कीदृशं भुजवनम् । त्वत्सेवया समधिगतः सारः सौभाग्यविशेषो येन तत्तथा । तव पाणिपद्मसम्बन्धेनातितरां शोभमानमुदकमित्यर्थः । तथा च सर्वजगन्निवासस्य तव

स्वत्वास्पदीभूतं यत्तत्स्वकीयमिति मत्वा तुभ्यं ददतो बलेर्महानेवापराधः । त्वया तु परमकारुणिकेन प्रतिज्ञातविक्रमत्रयमिति भूमिदानेऽपि तस्यासामर्थ्यमासाद्य तस्य मत्ततानिवृत्तये योग्य एव दण्डः कृत इत्याह—त्वयि अलसचलिताङ्गुष्ठशिरसि सति तस्य प्रतिष्ठा स्थितिः पातालेऽप्यलभ्यासीत्, का वार्ता स्वर्गमर्त्ययोः । अथवा पाताले विद्यमानस्याऽपि बलेरिन्द्रादिभिरप्यलभ्या प्रतिष्ठा कीर्तिरासीत् । तत्र सर्वदा भगवतः सन्निहितत्वादिति भावः । अलसं सलीलं चलितः कम्पितोऽङ्गुष्ठः शिरसि अर्थाद्विलेयं तस्मिन् । यथा तृतीयविक्रमभूम्यर्थं बलिना शिरसि प्रसारिते तत्र च त्वदीयपादाङ्गुष्ठसम्बन्धमात्रेणैव तस्य पातालप्रवेशो जात इत्यर्थः । ध्रुवमुपचित इत्यर्थान्तरन्यासः पूर्ववत् । अथवा खलोऽयमसुरो बलिरुपचितः मुह्यति । अतो मोहनिवृत्तयेऽपचितः कर्तव्य इति भगवतोऽभिप्रायवर्णनम् । 'यस्याहमनुगृह्णामि तस्य वित्तं हराम्यहम्' इति भगवद्वचनात् ॥ १२ ॥

पूर्वत्र भगवद्विषये समुन्नतयोर्वलिरावणयोरत्यन्तमवनतिर्दिशता । अधुना तत्रावनतयोरिन्द्रबाणयोरत्यन्तमुन्नतिं दर्शयन्हरिहरौ स्तौति—

यद्वि सुत्राम्णो वरद परमोच्चैरपि सती

मधश्चक्रे बाणः परिजनविधेयत्रिभुवनः ।

न तच्चित्रं तस्मिन्वरिवसितरि त्वच्चरणयो-

र्न कस्या उन्नत्यै भवति शिरसस्त्वय्यवनतिः ॥ १३ ॥

यदिति । सुत्राम्ण इन्द्रस्यद्विं सम्पत्तिं परमोच्चैः सतीमप्यधश्चक्रे न्यक्कृतवान् ।

बाणो बलिमुतः । कीदृशः । परिजनविधेयत्रिभुवनः परिजनो दासस्तद्विधेयं वश्यं त्रिभुवनं यस्य, परिजनानामिव विधेयं वश्यं त्रिभुवनं यस्येति वा । स तथा उच्चैः सतीं यदधश्चक्रे तदन्यत्र चित्रमपि तस्मिन्बाणो न चित्रं नाश्चर्यम् । कीदृशो । त्वच्चरणयोर्वरिवसितरि नमस्कर्तरि । इन्द्रसंपत्तेरप्यधःकरणं त्वन्नमस्कारस्य न पर्याप्तफलं किं त्वेकदेशमात्रमित्याह—न कस्या इति । त्वयि विषये शिरसो याऽवनतिर्नमस्क्रिया सा कस्यै उन्नत्यै न भवति, अपि तु सर्वामेवोन्नतिं मोक्षपर्यन्तां जनयितुं समर्था भवत्येवेत्यर्थः । अवनतिरप्युन्नतिहेतुरित्यतिशयोक्तिसङ्कीर्णोऽयमर्थान्तरन्यासः । सर्वोत्कृष्टत्वमचिन्त्यमहिमत्वं च भगवतः सूचयतीति भावः । हरिपक्षे तु—हे परम वरद ! सुत्राम्ण इन्द्रस्य बाणः शर एकोऽपि ऋद्धिं सम्पत्तिमुच्चैरधोऽपि सतीं त्रिभुवनव्यापिनीं चक्रे कृतवानिति यावत् । तत्तस्मिन्सुत्राम्णि न चित्रमित्यादिपु-

वर्षवत् । त्वत्प्रसादादेव सर्वानसुरानेकेनाऽपि बाणेन जित्वा त्रिभुवनराज्यं प्राप्तवानिन्द्र इत्यर्थः । अत्र बाण इति शस्त्रमात्रोपलक्षणम् । कीदृशो बाणः । परिजनवद्धि-
धेयमायत्तं त्रिभुवनं यस्मात्स तथा । शेषं पूर्ववत् ॥ १३ ॥

अधुना कालकूटप्रलयजलयोः संहारं दर्शयन् शङ्करनारायणौ स्तौति—

अकाण्डब्रह्माण्डक्षयचकितदेवासुरकृपा-

विधेयस्यासीद्यस्त्रिनयन विष संहतवतः ।

स कल्माषः कण्ठे तव न कुरुते न श्रियमहो

विकारोऽपि श्लाघ्यो भुवनभयभङ्गव्यसनिनः ॥ १४ ॥

अकाण्डेति—हे त्रिनयन ! विषं समुद्रमथनोद्धूतं कालकूटाख्यं गरलं संहत-
वतः पीतवतस्तव कण्ठे यः कल्माषः कालिमाऽऽसीत्स कालिमा तव कण्ठे श्रियं
शोभां न कुरुते किम्, अपि तु कुरुत एवेत्यर्थः । ननु भगवानतिशयितविशेषदर्शी
महानर्थहेतुकं विषं किमिति पीतवानित्यत आह—अकाण्ड इति । आकाण्डेऽसमये
ब्रह्माण्डक्षयो महाप्रलयो विषोर्मिवेगात्सम्भावितस्तस्माच्चकिता भीता देवासुरा इन्द्र-
बलिप्रभृतयस्तेषु कृपा दद्या तथा विधेयस्य वश्यस्य । अन्यस्यैतत्पाने सामर्थ्यं
नास्तीति विश्वत्राणाय विषं स्वयमेव पीतवानित्यर्थः । ननु विषविकारात्कल्माषः कथं
कण्ठे शोभां तनोतीत्यत आह—आहो इत्यादि । अहो आश्चर्यम् । भुवनभयभङ्गव्यस-
निनः परमेश्वरस्य विकारोऽपि श्लाघ्यः प्रशंसनीयः । भुवनस्य लोकस्य भयं त्रास-
स्तस्य भङ्गो निरन्वयनाशः स एव व्यसनं सर्वमन्यद्विहाय क्रियमाणत्वाद्यसनं तद्-
स्यास्तीति तथा तस्य । तेन जगदुपकृतिकृतं दूषणमपि भूषणमेवेत्यर्थः । हरिपक्षे
तु—हे त्रिनयन ! त्रयाणां लोकानां नयनवत्सर्वावभासक ! 'तद्विष्णोः परमं पदं
सदा पश्यन्ति सुरयः । दिवीव चक्षुराततम्' इति श्रुतेः । अकाण्डेऽकाले ब्रह्माण्ड-
क्षयो महाप्रलयः । दैनन्दिनप्रलयजलपूरवेगात्सम्भावितस्तस्माच्चकिता ये देवासुराः
स्वयाम्भुवमनुप्रभृतयस्तद्विषयककृपावशीकृतस्य तव 'विषं जलं 'विषं क्ष्वेडं विषं जलम्'
इत्यादिकोशात् । तच्च प्रलयकालीनं यज्ञवाराहरूपेणावगाह्य पङ्कीकृत्य संहतवतः
शोषितवतः पङ्कव्यामिश्रणेन यः कल्माषो मलिनिमाऽऽसीत्स कल्माषः स्तोतृ-
भिर्वर्ण्यमानः अर्थास्तोतृणां कण्ठे श्रियं शोभां न कुरुते इति न, अपि तु कुरुत
एवेत्यर्थः । अर्थान्तरन्यासः पूर्ववत् ॥ १४ ॥

असिद्धार्था नैव कचिदपि सदेवासुरनरे

निवर्तन्ते नित्यं जगति जयिनो यस्य विशिखाः ।

स पश्यन्नीश त्वामितरसुरसाधारणमभूत्

स्मरः स्मर्तव्यात्मा न हि वशिषु पथ्यः परिभवः ॥१५॥

असिद्धार्था इति । हे ईश ! यस्य स्मरस्य विशिखा बाणाः सदेवासुरनरे जगति देवासुरनरादिसहिते त्रैलोक्ये जयिन उत्सृष्टाः क्वचिदप्यसिद्धार्था अकृत-कार्या न निवर्तन्ते; अपि तु सिद्धार्था एव नित्यं जयिन एव भवन्ति । जयिन इति स्मरस्य वा विशेषणम् । नित्यं जयशीलस्येत्यर्थः । स एतादृशपौरुषवानपि स्मरः यथाऽन्ये देवा मम जय्यास्तथाऽयमपीतीतरदेवतुल्यं त्वां पश्यन् स्मर्तव्यात्माऽभूत् , स्मर्तव्यः स्मरणीय आत्मा शरीरं यस्य स तथा, नष्ट इत्यर्थः । पश्यन्निति हेतौ शतृप्रत्ययः । लक्षणहेतौ च शतुः स्मरणात् । 'तद्वैतपश्यन्नृषिर्वाग्मदेवः प्रतिपेदे' इतिवत् । तेनेतरदेवसाधारणत्वेन त्वद्दर्शनमेवाव्यवधानेन विनाशहेतुः का वार्ता परिभवादेरिति भावः । तत्र कैमुतिकन्यायमाह—न हीत्यादि । हि यस्माद्वशिषु जितेन्द्रियेष्वन्येष्वपि परिभवस्तिरस्कारः पथ्यो हितो न भवति, स्वनाशायैव संपद्यत इति यावत् । किं पुनः परमवशिनां वरे परमेश्वरे त्वयीत्यर्थः । हरिपक्षे तु । हे इतरसुर ! सर्वविलक्षण देव ! पूर्वं स्मर्तव्यात्मा स्मृतोऽपि स्मरः कामस्त्वां पश्य-न्नभूज्जातः; त्वत्सकाशाज्जात इत्यर्थः । पितैव खलु पुत्रं जातमात्रमवलोकयति, अतः पुत्रोऽपि तमेवावलोकयतीति पश्यन्नभूदित्यनेन जन्यजनकभावो लभ्यते ! कथं जातः । साधारणं तव तुल्यरूपं यथा स्यात्तथा । 'आत्मा वै पुत्रनामासि' इति श्रुतेः । तर्हि सर्वांशेन भगवत्तुल्यः, तथा च 'न तस्य प्रतिमा अस्ति यस्य नाम महद्यशः' 'न तत्समश्चाभ्यधिकश्च विद्यते' इत्यादिश्रुतिविरोध इत्याशङ्क्य वैलक्षण्यमाह—न हीत्यादि । वशिषु जितेन्द्रियेषु हि यस्मात्स्मरो न पथ्यो न हितः । तत्र हेतुः परिभवः, परिभवत्यनर्थं योजयतीति परिभवः कामः । स खलु सर्वेषां संसारबन्ध-हेतुः, परमेश्वरस्तु सर्वेषां संसारबन्धस्यात्यन्तोच्छेदहेतुरिति महद्वैलक्षण्यमित्यर्थः । असिद्धार्था इत्यादि पूर्ववत् ॥ १५ ॥

अथ जगद्रक्षणार्थं नर्तनावतरणे दर्शयन्हरिहरौ स्तौति—

मही पादाघाताद्ब्रजति सहसा संशयपदं

पदं विष्णोर्भ्राम्यद्भुजपरिघरुग्णग्रहगणम् ।

मुहुर्घौर्दौस्थ्यं यात्यनिभृतजटाताडिततटा

जगद्रक्षायै त्वं नटसि ननु वामैव विभुता ॥ १६ ॥

महीति । हे ईश ! जगद्रक्षायै त्वं नटसि नृत्यसि । सन्ध्यायां जयन्ति जिघांसन्तं वरलब्धतत्कालबलं महाराक्षसं निजताण्डवेन मोहयसीत्यर्थः । त्वं तु जगतां रक्षायै नृत्यसि, जगन्ति तु त्वत्ताण्डवेन संशयितानि भवन्तीत्याह—महीत्यादि । तव चरणाघातेन सहसा संशयपदं सङ्कटं मही व्रजति । तथा विष्णोः पदमन्तरिक्षं भ्राम्यद्भुजपरिघरुग्णग्रहगणं, भुजा एव परिघाः अतिसुवृत्तपीवरदृढदीर्घत्वातैर्भ्राम्यद्भिर्भुजरूपपरिघैरुग्णाः पीडिताः ग्रहगणा नक्षत्रसमूहा यत्र तत्तथा, संशयपदं व्रजतीत्यर्थः । तथा द्यौः स्वर्लोकः अनिभृता असंवृता या जटास्तामिस्ताडितं तटं प्रान्तदेशो यस्याः सा तथा मुहुर्दौस्थ्यं दुःस्थत्वं याति । एवं च क्रमेण त्रयाणां लोकानामपि संशयो दर्शितः । नन्वसौ सर्वज्ञोऽप्यपायमपर्यालोचयन्नेव किमित्येवंविधताण्डवे प्रवृत्त इत्यत आह—नन्विति । ननु अहो विभुता परममहत्ता, प्रभुतेति यावत् । चामैव प्रतिकूलैव । अनुकूलमाचरत्यपि किञ्चित्प्रतिकूलमवश्यमाचरतीत्येवशब्दार्थः । दृश्यते हि स्वल्पकेऽपि राजनि स्वदेशरक्षणाय सेनया सह सञ्चरति स्वदेशोपद्रवः, किमुत तादृशो महेश्वर इत्यर्थः । **हरिपक्षे तु ।** हे ईश ! त्वं जगद्रक्षायै नटसि नटवदाचरसि । नटशब्दादाचारार्थे क्विपि प्रत्ययलोपे नटसीति रूपम् । मत्स्यादिभूमिकां व्रजसीत्यर्थः । कस्यामवस्थायां जगद्रक्षाऽऽद्यर्थमवतरणमित्युच्यते—महीपादित्यादि । महीं पातीति महीपो राजा तस्मादाघातात्सा मही सह समकालमेव संशयपदं व्रजति । आ समन्ताद् घातो नाशोऽस्मादित्याघातो हिंसः । तथा च यदैव हिंस्रस्य राज्यं तदैव सङ्कटं व्रजतीत्यर्थः । तथा च विष्णोः पदमधिष्ठानं यत्र भगवान्विष्णुः स्वविभूतिभिः सह पूज्यते तद्विष्णोः पदं देवयजनाख्यं यज्ञशालादि । तत्कीदृशम् । भ्राम्यद्भिर्भुजस्थपरिघैर्भुजरूपपरिघैर्वा रुग्णो भ्रमो ग्रहगणः सवित्रादिरूपः सोमपात्रसमूहो यत्र तत्तथा यागादिशुभकर्माणि यदा ध्वंस्यन्ते तदेत्यर्थः । तथा द्यौर्दौस्थ्यं याति । अनिभृतजटाः पाण्डुरतचिह्नभूतास्तामिराताडितं अभावमिव गमितं तटं तुङ्गं पदं सत्यलोकाख्यं यस्याः सा तथा । पाण्डिभिर्हि वैकुण्ठलोकोऽपि नाङ्गीक्रियते किं पुनरिन्द्रादिलोक इत्यर्थः । यदा चैवं तदा त्वं नटवदाचरसीत्यर्थः । तथा च भगवद्वचनं गीतासु—‘यदा यदा हि धर्मस्य ग्लानिर्भवति भारत । अभ्युत्थानमधर्मस्य तदाऽऽत्मानं सृजाम्यहम् ॥’ इति । श्रीभागवते च—‘यह्मालयेध्वपि सतां न कथा हरेः स्युः पाण्डिभिनो द्विजजना वृषला नृदेवाः । स्वाहास्वधाववडिति स्म गिरो न यत्र शास्ता भविष्यति क्लेशग्वान्युगान्ते ॥’ इत्यादि । नन्विच्छामात्रेणैव जगन्ति रक्षितुं क्षमोऽपि किं मत्स्यादि-

रूपैः क्लिश्यतीत्यत आह—नन्वित्यादि । ननु निश्चितं विभुता विभववत्ता, संपन्नतेति यावत् वामैव वक्रैव । सत्यप्यृजौ प्रकारे वक्रैव प्रकारेण स्वसंपत्तिं सफलयितुं संपन्नः कार्यं करोतीत्यर्थः । तेनाष्टविधमैश्वर्यमौत्पत्तिकं दर्शयन्भक्तानामभिध्यानाय तानि तानि श्रवणमनोहराणि चरितानि तेन तेनावतारेण धत्ते भगवानीति भावः ॥ १६ ॥

अथ गङ्गाया उद्धरणधारणो दर्शयन् स्तौति—

वियद्व्यापी तारागणगुणितफेनोद्गमरुचिः

प्रवाहो वारां यः पृषतलघुदृष्टः शिरसि ते ।

जगद्धीपाकारं जलधिवलयं तेन कृतमि-

त्यनेनैवोन्नेयं धृतमहिम दिव्यं तव वपुः ॥ १७ ॥

वियदिति । हे ईश ! अनेनैव लिङ्गेन तव दिव्यं दिवि भवं सर्वदेवनियन्तु वपुः शरीरं धृतमहिम सर्वेभ्यो महत्तरं उन्नेयमूहनीयम् । तव वपुषः सर्वमहत्तरत्वमेतावताऽपि निश्चेतुं शक्यं किमिति प्रमाणान्तरमत्रापेक्षितव्यमिति एवकारार्थः । इतिशब्दः प्रकारार्थे, एवंप्रकारेण लिङ्गेनेत्यर्थः । तमेव प्रकारं दर्शयति—वियदित्यादि । वियदाकाशं व्याप्नोत्याच्छादयतीति तथा तारागणेन नक्षत्रवृन्देन स्वान्तःपातिना गुणिता शुभ्रत्वादिगुणसजातीयत्वाद्वर्धिता फेनोद्गमरुचिर्यस्य स तथा एतादृशो वारां प्रवाहः स तव शिरसि पृषतलघुदृष्टः पृषताद्विन्दोरपि लघुरल्पतरः पृषतलघुः स इव दृष्ट आलोकितः । तेन तु वारां प्रवाहेण जलधिवलयं जगद्धीपाकारं कृतं जलधीनां वृन्दं जगद्भूलोको द्वीपाकारं जम्बूद्वीपादिसप्तकल्पं यस्मिंस्तत्तथा विहितम् । अगस्त्येन हि सप्तसु समुद्रेषु पीतेषु पुनर्भगीरथानीतगङ्गाप्रवाहेणैव तेषां पूरणं जातम् इति पुराणप्रसिद्धम् । तथा च यो जलराशिस्तव शिरसि बिन्दोरप्यल्पो दृष्टः स एवात्र क्रियान्मन्दाकिनीजाला वियद्व्याप्यास्ते, क्रियान्भागोरथीति गङ्गेति च प्रसिद्धो भूलोके सप्तसमुद्रानांपूर्यास्ते, क्रियांस्तु भोगवतीति संज्ञया पातालमभिव्याप्यास्ते इत्यनेन तव दिव्यवपुषो महत्त्वमनुमीयत इत्यर्थः । **हरिपक्षे तु ।** तारागणैर्गुणिताः फेना यस्याः सा तारागणगुणितफेना गङ्गा तस्या उद्गमे उद्भवे रुचिः शोभा यस्य स तथा शिरसि सर्वलोकानां शिरःस्थानीये ब्रह्मलोके बलिच्छलनोत्क्षिप्तचरणाङ्गुष्ठनिर्भिन्नब्रह्माण्डविवरादागतो गङ्गोत्पत्तिहेतुर्वियद्व्यापको यो वारां प्रवाहः स ते त्वया पृषतलघुदृष्टः बिन्दोरपि लघुदृष्टः, बिन्दोरपि लघु यथा स्यात्तथोपलब्ध इत्यर्थः ।

अनेनैव लिङ्गेन च तव दिव्यं वपुः बलिच्छलनार्थं दिव्याकाशे आविर्भावितं त्रैविक्रमं रूपं श्रुतमहिमोन्नेयम् । शेषं पूर्ववत् ॥ १७ ॥

अथ लङ्कात्रिपुरदाहौ दर्शयन् हरिहरौ स्तौति—

रथः क्षोणी यन्ता शतधृतिरगेन्द्रो धनुरथो
रथाङ्गे चन्द्रार्कौ रथचरणपाणिः शर इति ।

दिधक्षोस्ते कोऽयं त्रिपुरतृणमाडम्बरविधि-

विधेयैः क्रीडन्त्यो न खलु परतन्त्राः प्रभुधियः ॥१८॥

रथ इति । हे ईश ! त्रिपुरतृणं दिधक्षोस्तव कोऽयमाडम्बरविधिः त्रयाणां पुराणां समाहारस्त्रिपुरं तदेव तृणम् अनायासनाशयत्वात्तद्दृष्टुमिच्छोस्तव केयं महत्प्रयोजनमुद्दिश्येव सम्प्रमरचना । नहि लौकिका अपि नखच्छेद्ये कुठारं परिगृह्णन्ति, अतस्तवात्यल्पे प्रयोजने न महान्प्रयास उचित इत्यर्थः । आडम्बरविधिमेव दर्शयति-रथ इत्यादि । क्षोणी पृथ्वी रथरूपेण परिणता, शतधृतिर्ब्रह्मा यन्ता सारथिः, अगेन्द्रः पर्वतश्रेष्ठो मेरुः धनुः कोदण्डं, सोमसूर्यौ द्वे चक्रे, रथचरणं चक्रं तथुक्तपाणिर्विष्णुः शरो बाणः, चतुर्थवाक्ये श्रुतोऽप्यथोशब्दः सर्वत्र वाक्यभेदाय योजनीयः । इतिशब्दः प्रकारार्थः, त्रिभुवनमपीच्छामात्रेण संहर्तस्तवैवं प्रकारेण सामग्रीसम्पादनमाडम्बरमात्रमित्यर्थः । एवमाक्षिप्य परिहारमाह—विधेयैरित्यादि । खलु निश्चितं प्रभोरीश्वरस्य धियो बुद्धयः सङ्कल्पविशेषा परतन्त्राः पराधीना न भवन्ति, अपि तु स्वतन्त्रा एव । ताः क्रीडश्यः । विधेयैः स्वाधीनैः पदार्थैः क्रीडन्त्यः खेलन्त्यः । न हि क्रीडायां प्रयोजनाद्यतेक्षाऽस्ति । तस्माद्विचित्राणि वस्तुनि स्वाधीनतया क्रीडासाधनीकृत्य क्रीडतस्तव सर्वाणि कार्याणि स्वेच्छामात्रेण कर्तुं क्षमस्य लौकिकवैदिकनियमानधीनबुद्धेर्न किञ्चिदप्यनुचितमित्यर्थः । हरिपक्षे तु । त्रीणि त्रिकूटगिरिशिखराणि पुराण्याश्रयो यस्येति त्रिपुरं लङ्कारपुरं तदेव तृणं तद्दृष्टुमिच्छोस्तव कोऽयं श्रीरामरूपेण सुग्रीवसख्यसमुद्रबन्धनादिश्चाडम्बरविधिः । रथःक्षोणीत्यादिरूपकम् । क्षोणीव रथः, शतधृतिरिव यन्ता, अगेन्द्र इव धनुः, चन्द्रार्काविव रथचक्रे, रथचरणपाणिरिव शरः, स्वतुल्यवीर्यो बाण इत्यर्थः । क्षोण्यादिसदृशरथाद्युपादानमतादृशात्यल्पप्रयोजनायापेक्षितुमुचितं न भवतीत्यर्थः । शेषं पूर्ववत् ॥ १८ ॥

अथेन्द्रोपेन्द्रयोर्भक्तिं तत्फलं च दर्शयन्हरिहरौ स्तौति—

हरिस्ते साहस्रं कमलबलिमाधाय पदयो-

यदेकोने तस्मिन्निजमुदहरन्नेत्रकमलम् ।

गतो भक्त्युद्रेकः परिणतिमसौ चक्रवपुषा

त्रयाणां रक्षायै त्रिपुरहर जागर्ति जगताम् ॥ १९ ॥

हरिरिति । हे त्रिपुरहर ! हरिर्विष्णुस्तव पदयोः साहस्रं सहस्रसंख्यापरिमाणं कमलानां पद्मानां बलिमुपहारम् , सहस्रकमलात्मकं बलिमित्यर्थः । आधाय समर्प्य तस्मिन्कमलसहस्रबलावेकोने सति एकेन कमलेन भक्तिपरीक्षार्थं त्वया गोपितेन हीने सति नियमभङ्गो माभूदिति तत्पूरणार्थं तदा कमलान्तरमलभमानो निजमात्मीयं नेत्र-कमलमेवोदहरदुत्पाटितवान् । यदैवं स्वनेत्रोत्पाटनरूपं भजनम् , असौ भक्त्युद्रेकः भक्तेः सेवाया अत्यन्तप्रकर्षः चक्रवपुषा सुदर्शनरूपेण परिणतिं गतः त्रयाणां जगतां रक्षायै जागर्ति, परिपालनार्थं सावधान एव वर्तते इत्यर्थः । एवमाख्यायिका च पुराणप्रसिद्धा । तथा चैवंविधाचिन्त्यमाहात्म्यस्त्वमसीति भावः । हरिपक्षे तु । त्रिपुरहरेति प्राग् व्याख्यातम् । हरिरिन्द्रस्तव पदयोः साहस्रं कमलबलिमाधाय । क्रीदृशं नेत्रकमलं नेत्राण्येव कमलानि यस्मिन्स तथा नेत्रसहस्रात्मकं कमलसहस्रबलि-मित्यर्थः । युगपन्नेत्रसहस्रव्यापारेण त्वच्चरणयोर्दर्शनरूपमाराधनं कृतवैत्यर्थः । आराधन-प्रयोजनमाह—निजमात्मानमेकः सहायान्तरशून्यः । अनेन तस्मिन्नेतल्लोकविलक्षणे स्वर्गलोके उदहरदुद्धृतवान् , स्वर्लोकाधिपतिमात्मानं कृतवानित्यर्थः । निजमुदतु युगपन्नेत्रसहस्रेण त्वच्चरणावलोकने यत्प्रवणत्वम् , असौ भक्त्युद्रेकः चक्रवपुषा चक्रं सैन्यम् ऐरावतोच्चैःश्रवःप्रभृति तद्रूपेण परिणतिं गतः परिणतः, समुद्रमथनेन लक्ष्मी-पीयूषादिप्रादुर्भावात् । त्रयाणां लोकानां रक्षायै जागर्तीत्यादिपूर्ववत् ॥ १९ ॥

एवं पूर्वश्लोकेषु परमेश्वराराधनादेव सर्वपुरुषार्थप्राप्तिरन्वयव्यतिरेकाभ्यामु-क्ता । तत्र केचिन्मीमांसकमन्याः परमेश्वरनिरपेक्षा कर्मजनितादपूर्वादेव शुभाशुभ-प्राप्तिरित्याहुस्ताञ्जिराकुर्वन्हरिहरौ स्तौति—

क्रतौ सुप्ते जाग्रच्चमसि फलयोगे क्रतुमतां

क कर्म प्रध्वस्तं फलति पुरुषाराधनमृते ।

अतस्त्वां सम्प्रेक्ष्य क्रतुषु फलदानप्रतिभुवं

श्रुतौ श्रद्धां बद्ध्वा कृतपरिकरः कर्मसु जनः ॥ २० ॥

क्रताविति । हे त्रिपुरहर ! इति सम्बोधनं पूर्वश्लोकादनुपज्यते । क्रतौ यागा-

दिकर्मणि आशुतरविनाशिस्वभावत्वात्सुप्ते लीने स्वकारणे सूक्ष्मरूपहां प्राप्ते
 ध्वस्ते सति । क्रतुमतां यागादिकर्मकारिणां कालान्तरदेशान्तरभावितत्तत्फलसम्बन्धे
 तन्निमित्तं त्वं जाग्रदसि प्रबुद्ध एव वर्तसे । वर्तमाने विहितेन शत्रा जागरणस्य
 सर्वदाऽस्तित्वमुच्यते, तेन सर्वदैवावहितोऽसीत्यर्थः । ननु लिङादिपदवाच्यक्रियायाः
 स्वर्गादिसाधनत्वान्यथानुपपत्त्या कल्प्यमपूर्वमेव फलयोगाय जागर्ति, किमिच्छरेत्येत
 आह-केत्यादि । प्रध्वस्तं विनष्टं कर्म पुरुषस्य चेतनस्य फलदातुराराधनं विना क
 फलति, न क्वापीत्यर्थः । नहि लोके कुत्रापि विनष्टस्य कर्मणोऽपूर्वद्वारा फलजनकत्वं
 दृष्टम् । लोकानुसारिणी च वेदेऽपि कल्पना लोकवदधिकरणन्यायात् । चेतनस्य तु
 राजादेराराधितस्य विनैवापूर्वं सेवाऽऽदेः फलजनकत्वं दृश्यते । तत्र लोकदृष्टप्रका-
 रेणैव वैदिककर्मणामपि फलजनकत्वसम्भवे न लोकविरुद्धापूर्वफलदातृत्वकल्पनाऽ-
 वकाशः । अपूर्वं हि लोकसिद्धकरणान्तरनिरपेक्षं वा स्वर्गादिफलं जनयेत्तत्सापेक्षं
 वा । आद्ये तत्फलोपभोगयोग्यदेहेन्द्रियादिकमपि नापेक्षते । न चैतदिष्टं, सर्वस्यापि
 सुखदुःखादेः शरीरसंयुक्तात्ममनोयोगादिदृष्टकारणजन्यत्वाभ्युपगमात् । द्वितीये तु
 लोकसिद्धदेहेन्द्रियाद्यपेक्षावदीश्वरापेक्षाऽपि नियता, लोके तथादर्शनात् । तस्माच्छ्रुति-
 न्यायसिद्धेश्वरपदार्थधर्मिबाधकल्पनाद्वरमपूर्वपदार्थस्यनैरपेक्ष्यधर्ममात्रबाधकल्पनाम् ;
 'फलमत उपपत्तेः' इति न्यायात् । इदं चापूर्वमभ्युपेत्य तत्सापेक्षत्वमीश्वरस्योक्तम् ।
 वस्तुतस्तु नापूर्वं किञ्चित्प्रमाणमस्ति; लिङादीनामिष्टाभ्युपायतावाचकत्वात् । तदन्य-
 थाऽनुपपत्तेश्च श्रुतिन्यायसहस्यसिद्धपरमेश्वरेणैवोपक्षयात् नापूर्वसिद्धिः । अपूर्वं च
 तत्फलदातृत्वं च द्वयं भवद्भिः कल्प्यम् ; अस्माभिस्तु केवलमीश्वरः कल्प्यः । तस्य
 फलदातृत्वादिकं तु चेतनत्वाद्वाजादिवह्लोकसिद्धमेव । सर्वज्ञत्वेन च तत्तत्कर्मानुरूप-
 फलदातृत्वान्न वैषम्यनैर्घृण्यादिदोषप्रसङ्गः । यत एवं त्वमेव सर्वकर्मफलदाताऽतस्त्वां
 क्रतुषु श्रौतस्मार्तकर्मसु कालान्तरफलसाधनेषु फलदानप्रतिभुवं फलदानाय लग्नकमिव
 सम्प्रेक्ष्य सम्यक् श्रुतिसृष्टिन्यायैः प्रकर्षेण निश्चित्य कर्मफलदातुस्तव सद्भावप्रतिपा-
 दिकायां हि श्रुतौ एतस्य वा अक्षरस्य प्रशासने गार्गि बावापृथिव्यौ विधृते तिष्ठतः ।
 'एतस्य वा अक्षरस्य प्रशासने गार्गि ददतो मनुष्याः प्रशंसति देवा यजमानं दर्वी
 पितरोऽन्वायताः' 'कर्माध्यक्षः सर्वभूताधिवासः' 'एष उ ह्येष साधु कर्म कारयति
 तं यमुज्जिनीषते एष उ एव वाऽसाधु' इत्यादिकायां श्रुतौ श्रद्धां बद्ध्वा अर्थवादत्वप्र-
 युक्तास्वार्थाप्रामाण्यशङ्कानिरासेन लोकसिद्धदृढतरन्यायानुगृहीततया देवताऽधिकरण-
 न्यायेन स्वार्थे प्रामाण्यं निश्चित्य जनः श्रुतिसृष्टिविहितकर्माधिकारी कर्मसु श्रौत-

स्मार्तेषु कृतपरिकरः कृतः परिकर उद्यमो येन स तथा, कृतारम्भो भवतीत्यर्थः ।
प्रतिभूसादृश्यं च एतावन्मात्रेणैव विवक्षितम् । तथा कश्चिदुत्तमर्गः प्रमाणनिश्चितं
दीर्घकालावस्थानं स्वधनार्पणसमर्थं कश्चित्प्रतिभुवं निरूप्य अधमर्गे पलायिते मृते वा
एतस्मादेव कुशलिनः प्रतिभुवः सकाशात्स्वधनं प्राप्स्यामीत्यभिप्रायेण यस्मै कस्मैचि-
दधमर्णायणं प्रयच्छति तद्वदधमर्णस्थानीये कर्मणि प्रलीनेऽपि परमेश्वरादेव प्रतिभू-
स्थानीयात्तत्फलं प्राप्स्यामीत्यभिप्रायेणोत्तमर्गस्थानीयो यजमानो निःशङ्कमेव कर्मानु-
तिष्ठतीति भावः । हरिपक्षेऽप्येवम् । शेषं पूर्ववत् । यद्वा सुजनः साधुजनः कर्म
श्रुतिस्मृतिविहितं कर्माकृतं कृतवान् । कीदृशः सुजनः । परिकरः परि सर्वतः कं सुखं
राति ददातीति तथा सर्वेषां सुखकरः, अहिंसक इत्यर्थः । 'दृढपरिकरः' इति क्वचि-
त्पाठः, तस्य दृढारम्भ इत्यर्थः । अयं च न साम्प्रदायिकः ॥ २० ॥

एवं भगवत्प्रसादेन क्रतुफलप्राप्तिमुक्त्वा विहितानां शुभफलजनकत्वानुपपत्त्या
धर्माख्यमपूर्वं द्वारत्वेन कल्पनीयमिति पक्षो निराकृतः । सम्प्रति विहिताकरणनि-
षिद्धकरणयोरशुभफलस्य भगवत्प्रसादासाध्यत्वात्तदर्थमवश्यमधर्माख्यमपूर्वं कल्पनीय-
मिति शङ्कायां राजाऽऽज्ञालङ्घनादेरिव भगवदाज्ञोल्लङ्घनादखिलानर्थफलत्वं दृष्टद्वारे-
णैवं भविष्यतीत्यभिप्रायेण भगवतोऽप्रसादेन क्रतुफलाप्राप्तिमनर्थप्राप्तिं च दर्शयन्ह-
रिहरौ स्तौति—

क्रियादक्षो दक्षः क्रतुपतिरधीशस्तनुभृता-

मृषीणामात्विज्यं शरणद सदस्याः सुरगणाः ।

क्रतुभ्रेपस्त्वत्तः क्रतुफलविधानव्यसनिनो

ध्रुवं कर्तुः श्रद्धाविधुरमभिचाराय हि मखाः ॥ २१ ॥

क्रियेति । हे शरणद ! दक्षो दक्षनामा प्रजापतिः स्वयं क्रियास्वनुष्ठेयासु दक्षः
प्रवीणः, यज्ञविधौ कुशल इत्यर्थः । एतेन विद्वत्त्वमधिकारिविशेषणमुक्तम् । तथा
तनुभृतां शरीरिणामधीशः स्वामी प्रजापतित्वात् । एतेन सामर्थ्यमधिकारिविशेष-
णमुक्तम् । एतादृशः क्रतुपतिर्यजमानः । तथा ऋषीणां त्रिकालदर्शिनां भृगुप्रभृती-
नामात्विज्यमृत्विक्त्वमध्वर्यादिरूपता । तथा सुरगणा ब्रह्मादयो देवगणाः सदस्याः
सभ्या उपद्रष्टारः । एतादृशसर्वसामग्रांसंपत्तावपि त्वत्तः परमेश्वरादप्रसज्यात्कृतोर्य-
ज्ञस्य भ्रेषः भ्रंशो जातः । कीदृशात् । क्रतुफलविधानव्यसनिनः कृतोर्यज्ञस्य फलं स्व-
र्गादि तस्य विधानं निष्पादनं तेन व्यसनी तदेकनिष्ठस्तस्मात् क्रतुफलदातृस्वभावोऽ-

पि त्वामवज्ञाय कतुभ्रंशहेतुतां नीत इत्यर्थः । एतदेव ब्रह्मवाह—ध्रुवमिति । ध्रुवं निश्चितं कतुफलदातरि परमेश्वरे विषये श्रद्धाविधुरं भक्तिरहितं यथा स्यात्तथाऽनुष्ठिता मखा यज्ञाः कर्तुर्यजमानस्याभिचाराय नाशायैव भवन्तीत्यर्थः । हरिपक्षे तु । तनुभृतामधीशः । कतुपतिः तनुं स्वशरीरमेव विभ्रति पुष्णन्तीति तनुभृतो दैत्या देववाह्यास्ते हि सुरनरपितृभ्यो न प्रयच्छन्ति सर्वहिसया स्वशरीरमेव पुष्णन्ति, तेषामधीशो राजा बलिः कतुपतिर्यजमानः, अथवा तनून्क्षीणान्विभ्रति पुष्णन्ति ते तनुभृतो वदान्यास्तेषामधीशो दातृवीराग्रगण्यो बलिः । कीदृशः । क्रियादक्षो दक्षः उत्कृष्टान्यक्षाणीन्द्रियाणि यस्य स उदक्षः क्रियादक्षश्चासावुदक्षश्चेति स तथा । सुरेषु देवेषु गण्यन्ते इति सुरगणा देवतुल्याः पुरुषाः सदस्याः । श्रद्धाविधुरत्वं च भगवदनुगृहीतेन्द्रादिदेवगणैः सह विरोधात् । स्वभक्तद्रोहो हि भगवतः स्वद्रोहादप्यधिकः । शेषं पूर्ववत् ॥ २१ ॥

अथ ब्रह्ममारीचयोर्मृगरूपयोर्वधं दर्शयन्हरिहरौ स्तौति—

प्रजानाथं नाथ प्रसभमभिकं स्वां दुहितरं

गतं रोहिद्भूतां रिरमयिषुमृष्यस्य वपुषा ।

धनुष्पाणेयातं दिवमपि सपत्राकृतममुं

त्रसन्तं तेऽद्यापि त्यजति न मृगव्याधरभसः ॥ २२ ॥

प्रजानाथमिति । हे नाथ ! नियामक ! त्वं परमेश्वरस्य धनुष्पाणेः धृतपिनाकस्य मृगव्याधरभसः मृगान्विध्यतीति मृगव्याधो लुब्धकस्तस्येव रभस उत्साहान्तिरेको मृगव्याधरभसः शर एव तथा आरोपितः; स चार्द्रानक्षत्ररूपेण परिणत इति पुराणप्रसिद्धः । अमुं प्रजानाथं ब्रह्माणं दिवं स्वर्गं यातं प्राप्तमपि नक्षत्रमध्ये मृगशिरोरूपेण परिणतमपि तथा सपत्राकृतं सह पत्रेण शरं शरीरे प्रवेशयतिव्यथां नीतः सपत्राकृतस्तादृशमिवात्मानं मन्यमानम् । रूपकमेतत् । शरस्यार्द्रानक्षत्ररूपेण सन्निधानमात्रं, न तु ताडनमिति द्रष्टव्यम् । अथवा शरेण ताडित एव ब्रह्मा रुद्रस्य क्रोधोत्साहविशेष एवार्द्रानक्षत्ररूपेण परिणत इति पुराणान्तरप्रसिद्धया द्रष्टव्यम् । अत एव त्रसन्तं बिभ्यतमद्यापि न त्यजति । इदानीमपि धनुष्पाणिमेव त्वां सर्वदा दर्शयतीत्यर्थः । तस्यैतादृशदण्डार्हतामाह—स्वामात्मीयां दुहितरं पुत्रीं रोहिद्भूतां लज्जया मृगीभूतां क्रशस्यस्य मृगस्य वपुषा शरीरेण रिरमयिषुं रमयितुमिच्छुम् । इयं चेन्नज्जया मृगीभूता तर्ह्यहमपि मृगरूपेणैनां भजिष्यामीति बुद्ध्या मृगरूपेण प्रसभं हटेना-

निच्छन्तीमपि तां गतं रत्यर्थं प्राप्तम् । तस्य परमवशिनोऽपि स्वमर्यादाऽतिक्रमे
कारणं वदन्विशिनष्टि—अभिकं कामुकम् । कामेनाभिभूतत्वात्स्वमर्यादोलङ्घन-
मित्यर्थः । एवं हि पुराणेषु प्रसिद्धम्—‘ब्रह्मा स्वदुहितरं सन्ध्यामतिरूपिणीमालोक्य
कामवशो भूत्वा तामुपगन्तुमुद्यतः । सा चायं पिता भूत्वा मामुपगच्छतीति लज्जया
मृगीरूपा बभूव । ततस्तां तथा दृष्ट्वा ब्रह्माऽपि मृगरूपं दधार । तच्च दृष्ट्वा त्रिजगन्नि-
यन्त्रा श्रीमहादेवेनायं प्रजानाथो धर्मप्रवर्तको भूत्वाऽप्येतादृशं जुगुप्सितमाचरतीति
महताऽपराधेन दण्डनीयो मयेति पिनाकमाकृष्य शरः प्रक्षिप्तः । ततः स ब्रह्मा
व्रीडितः पीडितश्च सन् मृगशिरोनक्षत्ररूपो बभूव । ततः श्रीरुद्रस्य शरोऽप्यार्द्रानक्ष-
त्ररूपो भूत्वा तस्य पश्चाद्भागे स्थितः । तथा चार्द्रामृगशिरसोः सर्वदा सज्जितत्वा-
दद्यापि न त्यजति’ इत्युक्तम् । हरिपक्षे तु । हे नाथ ! रोहिङ्गूतां गतं प्रजानाथं
दिवं यातमपि धनुष्पाशेस्त्वव मृगव्याधरभसोऽद्यापि न त्यजति । रोहितो हरिण्याः
सकाशाद्भवतीति रोहिङ्गूहरिणशावकः तस्य भावो रोहिङ्गूता तां गतम् , हरिणशा-
वकत्वं प्राप्तमित्यर्थः । प्रजाः प्राणिनो नाथति उपतापयतीति प्रजानाथो राक्षसः स
च प्रकृते मारीचाख्यस्तम् । किमर्थं तस्य मृगरूपधारणमित्यत आह—प्रसभमभिकं
रिरमयिषुं प्रकृष्टा शौर्यादियुक्ता सभा यस्य स प्रसभस्तं तादृशम् , अभितः कानि
शिरांसि यस्य सोऽभिको दशग्रीवस्तम् । सीताऽपहरणोपायेन क्रीडयितुमिच्छुम् ।
तथा स्वां दुहितरमयोनिजां कन्यां सीतां ऋश्यस्य वपुषा विचित्रमृगशरीरेण रिरम-
यिषुं प्रमोदयितुमिच्छुम् । विचित्रमृगरूपं मां दृष्ट्वा सीता स्त्रीस्वभावादतिमुग्धा मच्च-
र्मग्रहणार्थं श्रीरामं प्रेरयिष्यति । ततो रामे बहुदूरं मयाऽपसारिते लक्ष्मणे च तदु-
द्देशार्थं गते एकाकिनीं सीतां रावणः सुखेन हरिष्यतीत्यभिप्रायेण धृतविचित्रमृगश-
रीरमित्यर्थः । अत एव बाणेन सपत्राकृतत्वादिवं परलोकं यातम् , मृतमित्यर्थः ।
अमुं मृतमपि त्रसन्तमयापि तव मृगव्याधरभसो न त्यजतीत्युत्प्रेक्षारूपो ध्वनिः ।
शेषं पूर्ववत् ॥ २२ ॥

परमवशिनां वरावपि श्रीराममहादेवौ लक्ष्मीपार्वत्यनुकम्पया स्त्रैणमिवात्मानं
दर्शयत इति प्रतिपादयन्स्तौति—

स्वलावण्याशंसाधृतधनुषमह्नाय तृणवत्

पुरः प्लुष्टं दृष्ट्वा पुरमथन पुष्पायुधमपि ।

यदि स्त्रैणं देवी यमनिरत देहार्धघटना-

दवैति त्वामद्धा वत वरद मुग्धा युवतयः ॥ २३ ॥

स्वलावण्येति । हे पुरमथन ! हे यमनिरत ! यमनियमासनाद्यष्टाङ्गयोग-
 परायण ! एतेन जितेन्द्रियत्वमुक्तम् । पुष्पायुधं कामं त्वया तृणवत्तृणमिव अहाय
 शीघ्रं प्लुष्टं दग्धं पुरः साक्षादेवाव्यवधानेन दृष्ट्वा चाक्षुषज्ञानविषयीकृत्य । कीदृशं
 पुष्पायुधम् । स्वलावण्याशंसाधृतधनुषं स्वस्याः पार्वत्याः यल्लावण्यं सौन्दर्यातिशय-
 स्तद्विषया आशंसा परमयोगिनमपि श्रीरुद्रमस्याः सौन्दर्यातिशयेन वशीकरिष्यामीति
 या प्रत्याशा तथा निमित्तभूतया धृतं धनुर्येनेति तथा तम् । एतेन स्वलावण्यातिश-
 यस्यापि श्रीरुद्रविषयेऽकिञ्चित्करत्वमुक्तम् । तथा चैवं स्वलावण्यवैयर्थ्यं पुष्पायुधस्य
 तृणवदाहं च स्वयं साक्षात्कृत्वाऽपि देवी पार्वती इयं विरकालं मामुद्दिश्य तपः कृत-
 वती विरहदुःखं मा प्राप्नोत्विति करुणामात्रेण देहार्धघटनात् त्वया स्वशरीरार्धेऽव-
 स्थापनाद्वेतोर्भ्रमबीजाद् यदि त्वां सर्वयोगिनां वरं स्त्रैण यद्ययं मदधीनो न भवेत्कथं
 मां स्वशरीरार्धे स्थापयेदिति भ्रान्त्या स्त्रीसक्तं यद्यवैति विशेषादर्शनात्कल्पयति तर्हि
 तदद्वा युक्तमेव तस्याः । अयुक्तस्यापि युक्तत्वे हेतुमाह-वतेत्यादि । हे वरद ! अति-
 दुर्लभमपि स्वदेहार्धं दत्तमिति वरदेति योग्यं सम्बोधनम् । वत अहो, युवतयस्त-
 रुण्यः सुग्धा अतत्त्वज्ञाः, स्वभावत एवेति शेषः । तथा च सहजानां युवतिविभूष-
 णानां प्रधानं मौग्ध्यमनुकुर्वन्त्याः स्वरूपतश्चितीरूपाया अपि देव्या मिथ्याज्ञानं युक्तमि-
 त्यर्थः । हरिपक्षे तु । हे अर्धघटनादव ! घटनाया अर्धमित्यर्धघटना, अर्धपिप्प-
 लीवत्, तस्या द्वो वनवह्निः, दाहक इति यावत् । सीतारूपाया लक्ष्म्या रामरूपेणो-
 चितात्संयोगात्स्वेच्छयाऽर्धसम्भोगं दत्त्वाऽविप्रलम्भं दत्तवानसीत्यर्थः । सा पूर्वश्लो-
 कोक्ता देवी सीतारूपा लक्ष्मीः । कीदृशी । यमनिरतदेहा अत्यन्तपतिव्रता । तथा
 पुरमथनपुष्पा पुरस्य शरीरस्य मथनानि पीडकानि पुष्पाणि यस्याः सा तथा, पुष्पाणा-
 मपि स्पर्शासहा; अतिसुकुमाराङ्गीत्यर्थः । त्वां श्रीरामरूपं यदि स्त्रैणमवैत्यवगच्छति
 तद्वेत्यादिपूर्ववत् । त्वां कीदृशम् । स्वलावण्याशं स्वकीयं लावण्यमत्र शौर्यादिगुण-
 कृतं सौन्दर्यं तस्मिन्नाशा यस्य स स्वलावण्याशस्तम् । सीताया अनुद्धरणात्स्वस्य
 शौर्यादिप्रसिद्धिर्गच्छेदिति स्वकीर्तिरक्षार्थिनमित्यर्थः । अत एव धृतधनुषं सज्जीकृत-
 कोदण्डम् । इदमेकं भ्रमबीजमुक्तम् । भ्रमबीजान्तरमाह-अहाय तृणवत्पुरः प्लुष्टं
 दृष्ट्वा शीघ्रमेव तृणस्येव पुरो लङ्कायाः प्लुष्टं दाहम्, भावे क्तः । तथा युधं युद्धमपि
 दृष्ट्वा । आयुधशब्दस्य शस्त्रे युद्धे चानुशासनात् । तथा च स्वकीर्तिरक्षार्थमत्यन्त-
 पतिव्रतायाश्च देव्याः कारुण्येन क्लेशविमोचनार्थं सज्जीकृतकोदण्डं त्वामर्धघटनादे-
 वमप्ययं यदि मदधीनो न भवेत्तदा कथमेतादृशदुष्करकर्माणि मामुद्दिश्य कुर्यादिति
 भ्रमेण स्त्रीसक्तमिव कल्पयतीत्यर्थः । शेषं पूर्ववत् ॥ २३ ॥

अथ स्वयममङ्गलशीलतया क्रीडन्नपि भक्तानां मङ्गलमेव ददासि, स्वयममङ्गल-
शीलानामपि भक्तानां त्वमेव मङ्गलमसीति च वदन् शङ्करनारायणौ स्तौति—

स्मशानेष्वक्रीडा स्मरहर पिशाचः सहचरा-

श्चिताभस्मालेपः स्रगपि नृकरोटीपरिकरः ।

अमङ्गल्यं शीलं तव भवतु नामैवमखिलं

तथाऽपि स्मर्तृणां वरद परमं मङ्गलमसि ॥ २४ ॥

स्मशानेति । हे स्मरहर ! हे वरद ! तवाखिलमपि शीलं सर्वमपि चरितं
एवंप्रकारेणामङ्गल्यं मङ्गलविपरीतं भवतु नाम, किं नस्तेन निरूपितेनेत्यर्थः । तथापि
स्वयममङ्गलशीलोऽपि स्मर्तृणां तव स्मरणकर्तृणां त्वं परमं मङ्गलमेवासि निरतिशयं
कल्याणमेव भवसि । तेनामङ्गलशीलोऽयं रुद्रो न मङ्गलकामैः सेवनीय इति भ्रमं
परिहृत्य मनोवाक्यप्रणिधानैः सर्वदा सर्वैः सेवनीयोऽसीत्यर्थः । एवं पदसूचितम-
मङ्गल्यं शीलमेव दर्शयति—स्मशानेष्वित्यादि । स्मशानेषु शवशयनेष्वसमन्ता-
त्केलिः, पिशाचाः प्रेताः सहायाः चिताभस्म शवदाहस्थं भस्माङ्गलेषोऽङ्गरागसाधनम्,
नृकरोटी मनुष्यशिरोऽस्थिसमूहः स्रग् माला । अपिशब्दादन्यदप्यार्द्रार्चमादि ।
हरिपक्षे तु । हे वरद, तव स्मर्तृणाममङ्गल्यं शीलं भवतु नाम, तथाऽपि तेषां त्वमेव
परमं मङ्गलमसीत्यर्थः । तथा च गीतायु—‘अपि चेत्सुदुराचारो भजते माननन्यभाक् ।
साधुरेव स मन्तव्यः सम्यग्व्यवसितो हि सः ॥’ इति । अथवा तव नामस्मर्तृणामिति
योज्यम् । नाममात्रं स्मरतां परमं मङ्गलमसि, त्वां स्मरतां तु किमु वाच्यमित्यर्थः ।
क्रीडशं नाम । अखिलं न खिलं फलरहितमखिलं सर्वदा सर्वत्र सफलमित्यर्थः ।
अत्यन्तपापित्वेन प्रसिद्धानामजामिलादीनामपि त्वं नाममात्रस्य पुत्रनामत्वेन मरण-
व्यथया शिथिलकरणत्वेन च मन्दमुच्चारणेऽपि सर्वपापक्षयद्वारा परमपुरुषार्थप्राप्ति-
श्रवणात् । अमङ्गल्यं शीलमेव दर्शयति—स्मशानेष्वित्यादिरूपकेण । अत्यन्ततिर-
स्कृतिवाच्यो ध्वनिरयं लक्षणामूलः । शवशयनतुल्येषु सर्वदा रोदनप्रधानेषु गृहेष्वहोषत्
क्रीडा, अल्पकालं वैपयिकतुच्छमुखप्राप्तिरित्यर्थः । तथा च स्मरहरपिशाचाः सह-
चराः स्मरणं स्मरः शास्त्रीयविवेकस्तं हरन्तीति स्मरहराः पिशाचतुल्याः पुत्रभार्या-
दयः पिशाचाः, स्मरहराश्च ते पिशाचाश्च स्मरहपिशाचाः । यथा पिशाचाः स्वावे-
शेन ज्ञानलोपं कृत्वा पुरुषमनर्थं योजयन्ति, तथा पुत्रभार्याऽऽदयोऽपि । तादृशाश्च
वस्तुगत्या वैरिणोऽपि सहैव चरन्ति न क्षणमपि त्यजन्तीति सहचराः । तथा

चिताभस्मतुल्य आलेपः । देहस्य विष्णुमूत्रपूयादिपूर्णत्वेनातिजुगुप्सितत्वात्तदालेपन-
स्याप्यतिजुगुप्सितत्वम् । तथा मनुष्यशिरोऽस्थिसमूहतुल्या माला पिशाचतुल्यं भार्या-
दि विनोदहेतुत्वात् । अपिशब्दादन्यदपि सर्वं चरितं विषयसङ्गिनाममङ्गलमेव ।
एतादृशा अपि चेत्त्वां त्वन्नाम वा स्मरन्ति, तदा त्वमेव तेषां मङ्गल्यरूपेणाविर्भवसीत्य-
होऽतिभक्तवात्सल्यमित्यर्थः । हरिपक्षेऽप्येवं योजनीयम् ॥ २४ ॥

अतीतः पन्थानमित्यत्र हि पदार्थत्रयमुपन्यस्तं, कतिविधगुणा इत्यनेन सगुण-
मैश्वर्यं, कस्य विषय इत्यनेनाद्वितीयं ब्रह्मस्वरूपं, पदे त्वर्वाचीन इत्यनेन लीलाविग्रह-
विहारादि । तत्र अजन्मानो लोका इत्यत्र सामान्यतः परमेश्वरसद्भावं दृढीकृत्य,
तवैश्वर्यं यन्नाद्यदुपरीत्यादिना सगुणमैश्वर्यं लीलाविग्रहविहारादिकं च वर्णितम् ।
संप्रत्यद्वितीयं ब्रह्मस्वरूपं वक्तव्यमवशिष्यते । तदनभिधाने पूर्वोक्तस्य सर्वस्यापि तुष-
कण्डनवत्त्वप्रसङ्गाच्चिर्गुणब्रह्मस्वरूपस्यैव सर्वश्रुतिस्मृतितात्पर्यविषयत्वेन सत्यत्वात्,
सर्वस्यापि प्रपञ्चस्य स्वप्नवन्मिथ्यात्वात् । तस्मान्निर्गुणब्रह्मनिरूपणायोत्तरग्रन्थारम्भः ।
तत्र पूर्वश्लोके त्वं परमं मङ्गलमसौत्युक्तम् । तत्रैवमाशङ्क्यते । मङ्गलं हि सुखम् ।
न चेश्वरस्य सुखस्वरूपत्वं सम्भवति, सुखस्य जन्यत्वाद् गुणत्वाच्च, ईश्वरस्य नि-
त्यत्वाद् द्रव्यत्वाच्च । नित्यज्ञानेच्छाप्रयत्नवानीश्वरो न सुखरूपो नापि सुखाश्रय
इति तार्किकाः । क्लेशकर्मविपाकाशयैरपरामृष्टः पुरुषविशेष ईश्वरश्चितिरूपो न सुख-
रूप इति पातञ्जलाः । तदेवं नाद्वितीय ईश्वरो नापि सुखस्वरूप इत्याशङ्क्य तस्या-
द्वितीयपरमानन्दरूपत्वे विद्वदनुभवरूपं प्रत्यक्षं प्रमाणं वदन्स्तौति—

मनः प्रत्यक्चित्ते सविधमवधायात्तमरुतः

प्रहृष्यद्रोमाणः प्रमदसलिलोत्सङ्गितदृशः ।

यदालोकयाह्लादं हृद इव निमज्ज्यामृतमये

दधत्यन्तस्तत्त्वं किमपि यमिनस्तत्किल भवान् ॥ २५ ॥

मन इति । हे वरद ! यत्किमपि तत्त्वं इदं तथा वक्तुमशक्यं सत्यज्ञानानन्तान-
न्दात्मकं वस्त्वालोकाय वेदान्तवाक्यजन्ययाऽखण्डाकारवृत्त्याऽपरोक्षीकृत्य यमिनः
शमादिसाधनसंपन्नाः परमहंसाः अन्तराह्लादं बाह्यसुखविलक्षणं निरतिशयसुखं
दधति पूर्वं विद्यमानमेव धारयन्ति, न तूत्पादयन्ति नित्यत्वात् । तत्तत्त्वं
किल भवानिति । किलेति प्रसिद्धौ । सत्यज्ञानानन्तानन्दात्मकत्वेनैव श्रुतिषु प्रसिद्धौ
भवाच्च तार्किकाद्युक्तप्रकारः । अतस्तत्त्वं कथं परमं मङ्गलं न भवसीति वाक्यशेषः ।

तत्राहोदस्य निरतिशयत्वं दर्शयितुं दृष्टान्तमाह—अमृतमये हृदे निमज्ज्येव । यस्य खलु लेशमात्रमपि स्पृष्ट्वा सकलसन्तापोपशमेन सुखिनो भवन्ति, किमुत वक्तव्यं तस्य निमज्जनरूपसर्वाङ्गसंयोगेनेति कारणातिशयात्कार्यस्याप्यतिशयः सूचितः । यद्यपि ब्रह्मानन्दस्य सर्वातिशयिनो न कोऽपि दृष्टान्तोऽस्ति तथाऽपीषत्साम्येनाऽपि लोकानां बुद्धिदार्ढ्यायैवमुक्तम् । एतादृशब्रह्मानन्दानुभवस्यासाधारणं कारणमाह—मन इत्यादिना । चित्ते हृदयाम्बुजे मनः सङ्कल्पविकल्पात्मकमवधाय निरुप्य, वृत्तिशून्यं कृत्वेत्यर्थः । कीदृशं मनः । प्रत्यक् चक्षुरादीन्द्रियद्वारा बहिर्विषयप्रवृत्तिप्रति-कूलतया अन्तर्मुखतयैवावतीति प्रत्यक् । कीदृशा यमिनः । सविधं सप्रकारं यथा स्यात्तथा आत्ममरुतः, शास्त्रोपदिष्टमार्गेणैव कृतप्राणायामा इत्यर्थः । अत्र सविध-मित्यनेन यमनियमादिसाधनानि सूच्यन्ते ; आत्ममरुत इत्यनेन चतुर्थः कुम्भकः । विषयेभ्य इन्द्रियाणां निवर्तनरूपः प्रत्याहारः प्रत्यक्पदेन सूचितः । चित्त इत्यनेन हृदयाम्बुजाख्यदेशसम्बन्धात्समूहावलम्बनाख्या धारणोक्ता । अवधायेत्यनेन ध्यान-समाधी । तदुक्तं भगवता पतञ्जलिना—‘देशसम्बन्धश्चित्तस्य धारणा । तत्र प्रत्ययैक-तानता ध्यानम् । तदेवार्थमात्रनिर्भासं स्वरूपशून्यमिव समाधिः’ इति । चित्तस्य वशीकरणार्थं मूलाधारस्वाधिष्ठानमणिपूरकानाहतविशुद्धयाज्ञाख्यचक्राणामन्यतमे देशे-ऽवस्थापनं धारणेत्युच्यते । प्रत्ययस्य एकतानता (एकविषयप्रवणता) विषयः प्रवाहः । स च द्विविधः—विच्छिद्यविच्छिद्य जायमानः सन्ततरचेति । तावुभौ क्रमेण ध्यान-समाधी भवतः । एतेनाष्टाङ्गयोगपरिपाको ब्रह्मासाक्षात्कारहेतुर्निदिध्यासनरूपत्वेनोक्तः । एवं ब्रह्मानन्दानुभवस्य कारणमुक्त्वा कार्यमाह—प्रहृष्यद्रोमाणः प्रकर्षेण पुलकितताज्ञाः । तथा प्रमदसलिलोत्सङ्गितदृशः हर्षाश्रुपूर्णनेत्राः । एतदुभयं च यमिनामानन्दानुभवानु-माने लिङ्गमुक्तम् । अत्र प्रशब्देनोत्सङ्गितशब्देन च लौकिकमुखापेक्षयाऽतिशयविशेषो व्यज्यते । यस्य च तत्त्वस्यालोकनमात्रेणाप्यन्ये परमाह्लादं विभ्रति, तत्त्वयं परमा-ह्लादरूपं भवतीति किमु वक्तव्यमित्युक्तम् । ‘विज्ञानमानन्दं ब्रह्म’ ‘आनन्दो ब्रह्मेति व्याजानात्’ ‘एष एव परम आनन्दः’ ‘यो वै भूमा तत्सुखं’ ‘को ह्येवान्यात् कः प्राण्या-वदेष्ट आकाश आनन्दो न स्यात्’ इत्याद्याः श्रुतयश्चास्मिन्नर्थे प्रमाणत्वेन द्रष्टव्याः । हरिपक्षेऽप्येवम् ॥ २५ ॥

एवमद्वितीये ब्रह्मणि परमानन्दरूपे सर्वात्मके विद्वदनुभवरूपं प्रत्यक्षं प्रमाणमुक्तम् । अधुना तस्यैवाद्वितीयत्वं तर्केणापि साधयन्स्तौति—

त्वमर्कस्त्वं सोमस्त्वमसि पवनस्त्वं हुतवह-

स्त्वमापस्त्वं व्योम त्वमु धरणिरात्मा त्वमिति च ।
 परिच्छिन्नामेवं त्वयि परिणता विभ्रतु गिरं
 न विन्नस्तत्त्वं वयमिह तु यत्त्वं न भवसि ॥ २६ ॥

त्वमर्क इति । हे वरद ! परिणताः परिपक्वबुद्धयस्त्वयि विषये एवं परिच्छि-
 न्नामेवंप्रकारेण परिच्छिन्नत्वेन त्वां प्रतिपादयन्तीं गिरं वाचं विभ्रतु धारयन्तु नाम ।
 केन रूपेण परिच्छिन्नमित्यत आह—त्वमर्क इत्यादिना । अत्र सर्वत्र त्वंशब्दो
 वाक्यालङ्कारार्थः । उशब्दोऽवधारणे त्वमित्यनेन सम्बध्यते । चशब्दः समुच्ये ।
 इतिशब्दः समाप्तौ । अर्कादयः प्रसिद्धाः । आत्मा क्षेत्रज्ञो यजमानरूपः । एते चाष्टौ
 श्रीरुद्रमूर्तित्वेनागमप्रसिद्धा वक्ष्यमाणभवादिनामाष्टकसहिताश्चतुर्थ्यन्ता नमोऽन्ता
 अष्टौ मन्त्रा भवन्ति ते गुरुरूपदेशेन ज्ञातव्याः । एतदष्टमूर्तित्वं चान्यत्राप्युक्तम्—
 'क्षितिहुतवहक्षेत्रज्ञाम्भःप्रभञ्जनचन्द्रमस्तपनविद्यदित्यष्टौ मूर्तीर्नमो भव विभ्रते' इति ।
 तेन सर्वात्मकमपि त्वामर्काद्यष्टमात्रमूर्तिं वदन्तीत्यर्थः । अत्रापरिणता इत्यस्मिन्नर्थे
 परिणता इति सोपहासं विभ्रतिविति लोटाननुमतावप्यनुमतिप्रकाशनात् । तेन सर्वथा-
 ऽनुचितमेवैतदित्यर्थः । तर्हि किमुचितं ज्ञात्वा त्वयेदमनुचितमुच्यत इत्यत आह—
 नेत्यादिना । हि यस्माद् इह जगति तत्तत्त्वं वस्तु वयं न जानीमो यद्वस्तु त्वं न
 भवसि, त्वद्विन्नमिति यावत् । अत्र स्वस्य प्रमाणकौशलेनोत्कर्षं खयापयितुं विन्न
 इति बहुवचनम् । वयं तु त्वदभिन्नत्वेनैव युक्त्या सर्वं जानीम इत्यर्थः । एवं च तव
 सर्वात्मकत्वादर्कादिविशेषरूपाभिधानं व्यर्थमेव । तथा च श्रुतिः—'इन्द्रं मित्रं वरुणम-
 मिमाहुरथो दिव्यः स सुपर्णो गरुत्मान् । एकं सद्विप्रा बहुधा वदन्त्यग्निं यमं मात-
 रिश्वानमाहुः' 'एष उ ह्येव सर्वे देवाः' इति च सर्वदेवभेदं वारयति । न हि सदति-
 रिक्तं किञ्चित्तुपलभ्यते सद्रूपश्चात्मा त्वमेवेति तर्केणापि सिद्धमद्वैतम् । न च सर्वस्य
 ब्रह्मरूपत्वे घटादिज्ञानस्यापि ब्रह्मज्ञानस्वरूपत्वात्ततोऽपि मोक्षप्रसङ्ग इति वाच्यम् ।
 अन्यानुपरक्तचैतन्यभावस्यैव मोक्षहेतुत्वात् । घटाद्याकारज्ञानस्य चाविद्यापरिकल्पिता-
 न्योपरक्तचैतन्यविषयत्वात् । अन्योपरक्तचैतन्यस्य च सद्रूपेण चक्षुरादिविषयत्वेऽप्य-
 न्यानुपरक्तस्यैतस्य न वेदान्तवाक्यमात्रविषयत्वव्याघातः । ननु सर्वस्य सन्मात्रत्वे-
 ऽपि नाद्वैतसिद्धिः । भिन्नानामपि सत्ताजातियोगेन सदाकारबुद्धिविषयत्वसम्भवात् ।
 अन्यथा द्रव्यगुणकर्मादिभेदव्यवहारोऽपि न स्यादिति चेन्न । द्रव्यं सद्गुणः सन्नि-
 त्यादिप्रतीतेर्द्रव्यत्वादिधर्मविशिष्टैकसन्मात्रविषयत्वमेव, न तु द्रव्यादिधर्मिषु भिन्नेषु

सत्ताऽऽख्यधर्मविषयत्वम्; धर्मिकल्पनातो धर्मकल्पनाया लघुत्वात् । एकस्मिन्नसति च सर्वाभिज्ञे मायिकनानात्वप्रतीत्युपपत्तेः द्वौ चन्द्रावित्यत्रेव न पारमार्थिकभेदकल्पनाऽवकाशः । तथा चायं प्रयोगः—अयं द्रव्यगुणादिभेदव्यवहारः, सर्वभेदानुगतजात्यात्मकैकवस्तुमात्रावलम्बनः, भेदव्यवहारत्वाद्, द्विचन्द्रभेदव्यवहारवदिति । तस्मान्नाचेतनं सचेतनं वा किञ्चिदपि परमात्मनो भिन्नमुपपद्यते । ‘स एष इह प्रविष्टः’ ‘अनेन जीवेनात्मनानुप्रविश्य नामरूपे व्याकरवाणि’ इत्यादिश्रुत्या प्रवेष्टुरविकृतस्येव जीवरूपेण प्रवेशप्रतिपादनात् । तथा ‘इदं सर्वं यदयमात्मा’ इत्यादिश्रुत्या ब्रह्मैकोद्भवत्वब्रह्मसामान्यब्रह्मैकप्रलयत्वादिहेतुभिरुर्णनाभ्यादिदृष्टान्तेनाकाशादिप्रपञ्चस्य ब्रह्मात्मकत्वप्रतिपादनात्, ‘सदेव सोम्येदमग्र आसीदेकमेवाद्वितीयम्’ इति च कण्ठत एवाद्वितीयत्वोक्तेः । एवं च सदाकारप्रत्यक्षमभेदव्यवहारत्वलिङ्गं सार्वार्थ्यश्रुत्यन्यथाऽनुपपत्तिश्चेति प्रमाणत्रयमुक्तम् । विस्तरेण चात्र युक्तयो वेदान्तकल्पलतिकायामनुसन्धेयाः । तस्मान्न विद्य इत्यादिना साध्वेवोक्तमद्वितीयत्वम् । हरिपक्षे तु । अर्कादिशब्देन तत्तदवच्छिन्ना देवताऽऽत्मान उच्यन्ते । ‘य एवासावादित्ये पुरुष एतदेवाहं ब्रह्मोपासे’ इत्यादिनाऽजातशत्रवे हसन्नाकिनोपदिष्टाः बृहदारण्यके कौपीनक्रिवाद्भयो च प्रसिद्धाः । परिच्छिन्नत्वादिदोषेणाब्रह्मत्वं चेवां तत्रैवाजातशत्रुणा प्रतिपादितम्—‘सहोवाचाजातशत्रुरेतावन्यून इत्येतावद्बृत्तिनैतावता तावद्विदितं भवति’ इत्यादिना । अन्यत्सर्वं समानम् ॥ २६ ॥

एवं प्रत्यक्षानुमानार्थापत्तिभिरद्वितीयत्वं परमेश्वरस्य सर्वात्मकत्वेन प्रसाध्य तदेवागमेनापि साधयन्स्तौति—अथवा क्रमेण पूर्वश्लोकद्वये त्वंपदार्थं तत्पदार्थं च परिशोध्यानेन श्लोकेनाखण्डं वाक्यार्थं वदन्स्तौति—

त्रयीं तिस्रो वृत्तीस्त्रिभुवनमथो त्रीनपि सुरा-

नकाराद्यैर्वर्णैस्त्रिभिरभिदधत्तीर्णविकृति ।

तुरीयं ते धाम ध्वनिभिरवरुन्धानमणुभिः

समस्तं व्यस्तं त्वां शरणद गृणात्योमिति पदम् ॥२७॥

त्रयीमिति । हे शरणद ! आर्ताभयप्रद ! ओमिति पदं त्वां सर्वात्मानमद्वितीयं गृणाति अवयवशक्त्या समुदायशक्त्या च प्रतिपादयति । अतएवोद्धारस्यावयवशक्त्या वाक्यत्वेऽपि समुदायशक्त्या पङ्कजादेरिव पदत्वमुपपन्नं योगरूढिस्वीकारात् । तदस्वीकारेपि ‘सुप्तिङन्तं पदम्’ इतिवैयाकरणपरिभाषया पदत्वं ‘कृतद्धितसमासाश्च’

इत्यनेन समासस्यापि प्रातिपदिकसंज्ञाविधानात्सुबन्तत्वमुपपन्नमेव । कीदृशमोमिति पदम् । समस्तम् अकारोकारमकाराख्यपदत्रयकर्मधारयसमासनिष्पन्नम् । एतेन समुदायशक्तिरुक्ता । तथा व्यस्तं भिन्नम् । अकार-उकार-मकाराख्यस्वतन्त्रपदत्रयात्मकमित्यर्थः । एतेनावयवशक्तिरुक्ता । इदं च पदद्वयमभिधेयेऽपि योज्यम् । त्वां कीदृशम् । समस्तं सर्वात्मकं तथा व्यस्तमध्यात्माधिदैवादिभेदेन भिन्नतया प्रतीयमानम् । तथा च व्यस्तमोमिति पदं व्यस्तं त्वां गृणाति, समस्तमोमिति पदं समस्तं त्वां गृणातीत्युक्तं भवति । एतदेव दर्शयति—त्रयोमित्यादिना । त्रयीं वेदत्रयं, तिष्ठो वृत्तयो जाग्रत्स्वप्नसुषुप्त्याख्या अन्तःकरणस्यावस्थाः । एतच्च विश्वतैजसप्राज्ञानामप्युपलक्षणम् । त्रिभुवनं भूर्भुवःस्वः । एतदपि विराड्ढिरण्यगर्भाव्याकृतानामुपलक्षणम् । त्रयः सुराः ब्रह्मविष्णुमहेश्वराः । एतच्च सृष्टिस्थितिप्रलयानामप्युपलक्षणम् । एतच्च सर्वमकाराद्यैस्त्रिभिर्वर्णैरभिदधदभिधावृत्त्या प्रतिपादयद्व्यस्तमित्यर्थः । एवमत्र प्रकारः । ऋग्वेदो जाग्रदवस्था भूर्लोको ब्रह्मा चेति चतुष्टयमकारार्थः । तथा यजुर्वेदः स्वप्नावस्था भुवर्लोको विष्णुश्चेति चतुष्टयमुकारार्थः । तथा सामवेदः सुषुप्त्यवस्था स्वर्लोको महेश्वरश्चेति चतुष्टयं मकारार्थः । इदं माण्डूक्यनृसिंहतापनीयाथर्वशिखादावन्यदप्युक्तं गुरुरपदेशाज्ज्ञातव्यम् , अतिरहस्यत्वाच्चेह सविशेषमुच्यते । तस्मादध्यात्माधिदैवाधिभूताधिदेवाधियज्ञादियावदन्यत्रोक्तमस्ति तत्सर्वमत्रोपसंहर्तव्यं न्यूनतापरिहाराय । तथा च सर्वप्रपञ्चाकारेण व्यस्तं त्वाम् अकारोकारमकारैर्व्यस्तमोमिति पदमभिदधत् त्वां गृणातीति सम्बन्धः । तथा तीर्णविकृति सर्वविकारातीतं तुरीयम् अवस्थात्रयाभिमानिविलक्षणं तव धाम स्वरूपम् अखण्डचैतन्यात्मकम् । तवेति राहोः शिर इतिवद्भेदोपचारेण पृष्टी । अणुभिर्ध्वनिभिरवरुन्धानं स्वत उच्चारयितुमशक्यैरर्धमात्रायाः प्लुतोच्चारणवशेन निष्पाद्यमानैः सूक्ष्मशब्दैरवबोधं कुर्वन्प्रापयत् , समुदायशक्त्या बोधयदिति यावत् । अर्धमात्राया एकवेऽपि ध्वनिभिरितिबहुवचनेन प्लुतोच्चारणे चिरकालमनुवृत्तायस्तस्या अनेकध्वनिरूपत्वाच्च विरुद्धम् । ध्वनीनां चाणुत्वाणुतरत्वाणुतमत्वादिकं गुरुपदेशादधिगन्तव्यम् । तथा चार्धमात्रारूपेण समस्तमोमिति पदं समुदायशक्त्या सर्वविकारातीतं तुरीयं स्वरूपमभिदधत् समस्तं त्वां गृणातीति सम्बन्धः । एवं च पदार्थाभिधानमुखेनाखण्डवाक्यार्थसिद्धिरर्थादुक्ता । तथा हि स्थूलप्रपञ्चोपहितचैतन्यमकारार्थः, तत्र स्थूलप्रपञ्चांशत्यागेन केवलचैतन्यमकारेण लक्ष्यते । तथा सूक्ष्मप्रपञ्चोपहितचैतन्यमुकारार्थः, तत्र सूक्ष्मप्रपञ्चांशत्यागेनोकारेणोपलक्ष्यते । तथा स्थूलसूक्ष्मप्रपञ्चद्वयकारणीभूतमायोप-

हितचैतन्यं मकारार्थः, तादृशमायांऽशपरित्यागेन मकारेण चैतन्यमात्रं लक्ष्यते । एवं तुरीयत्वसर्वानुगतवोपहितचैतन्यमर्थमात्रार्थः, तदुपाधिपरित्यागेनार्धमात्रया चैतन्यमात्रं लक्ष्यते । एवं चतुर्णां सामानाधिकरण्यादभेदबोधे परिपूर्णमद्वितीयचैतन्यमात्रमेव सर्वद्वैतोपमर्देन सिद्धं भवति । लक्षणया परित्यक्तानां चोपाधीनां मायातत्कार्यत्वेन मिथ्यात्वात्, स्वरूपबोधेन च स्वरूपाज्ञानात्मकमायातत्कार्यनिवृत्तेर्न पृथगवस्थानप्रसङ्गः । न ह्यधिष्ठानसाक्षात्कारानन्तरमापतदध्यस्तमुपलभ्यते; त्रय्यादीनां वाक्यार्थबोधानुपयोगेऽप्युपासनायामुपयोगात्पृथगभिधानं द्रष्टव्यम् । तस्मात्सर्वं द्वितीयशून्यं प्रत्यगभिन्नं ब्रह्म प्रणववाक्यार्थ इति सिद्धम् । एतच्च सर्वेषां तत्त्वमस्यादिमहावाक्यानामुपलक्षणम् ; तेषामपि प्रत्यगभिन्नपरिपूर्णाद्वितीयब्रह्मप्रतिपादकत्वात् । यथा च शब्दादपरोक्षनिर्विकल्पकबोधोत्पत्तिस्तथा प्रपञ्चितमस्माभिर्वेदान्तकल्पलतिकायामित्युपरम्यते । हरिपक्षेऽप्येवम् ॥ २७ ॥

एवं तावद्वितीयब्रह्मवाचकत्वेन प्रणव उपन्यस्तः, एतस्य चार्थानुसन्धानं जपश्च समाधिसाधनत्वेन पतञ्जलिना सूत्रितः—‘समाधिसिद्धिरीश्वरप्रणिधानात्’ इति । ‘ईश्वरप्रणिधानाद्वा’ इति सूत्रान्तरं ‘तस्य वाचकः प्रणवः’ ‘तज्ज्ञस्तदर्थभावनम्’ इति सूत्राभ्यां प्रणवजपस्य प्रणिधानशब्दार्थत्वेन व्याख्यानात् । श्रुतौ च ‘एतदालम्बनं श्रेष्ठमेतदालम्बनं परम् । एतदालम्बनं ज्ञात्वा यो यदिच्छति तस्य तत् ॥’ इत्यादिना तस्य सर्वपुमर्थहेतुत्वमुक्तम् । एतस्यातिदुरूहार्थत्वेन स्त्रीशूद्राद्यनर्हत्वेन चासाधारणत्वात्सर्वसाधारणानि प्रसिद्धानि भगवद्वाचकानि पदानि जपार्थत्वेन वदन् स्तौति—

भवः शर्वो रुद्रः पशुपतिरथोग्रः सहमहां-

स्तथा भीमेशानाविति यदभिधानाष्टकमिदम् ।

अमुष्मिन्प्रत्येकं प्रविचरति देव श्रुतिरपि

प्रियायास्मै धाम्ने प्रविहितनमस्योऽस्मि भवते ॥ २८ ॥

भव इत्यादि । हे शरणद ! हे देव ! इदं यदभिधानाष्टकं नामाष्टकं अमुष्मिन्-
जभिधानाष्टके विषये प्रत्येकमेकैकशः, प्रतिनामेति यावत् । श्रुतिर्वेदः प्रविचरति
प्रकर्षेण बोधकतया चरति, वर्तत इत्यर्थः । अपिशब्दात्स्मृतिपुराणागमादिकमपि ।
अथवा प्रणव इवामुष्मिन्नपि श्रुतिः प्रविचरतीति योज्यम् । यद्यप्यष्टाध्यायार्थकाण्डे
वह्निनामत्वेनैतानि समान्रातानि तथाऽपि बह्वैर्भगवद्विभूतिवत्तन्नामत्वेऽपि न भगव-
न्नामत्वव्याघातः । यद्वा अमुष्मिन्नामाष्टके देवानां ब्रह्मादीनामपि श्रुतिः श्रवणेन्द्रियं

प्रविचरति सावधानतया वर्तते । देवा अपि त्वन्नामश्रवणोत्सुकाः किं पुनरन्य इत्यर्थः । किं तन्नामाष्टकमित्यत आह—भव इत्यादि । महता महच्छब्देन सह वर्तत इति सहमहान्महादेवः तथैवागमप्रसिद्धेः । इतिशब्दः समाप्त्यर्थः । यस्य च नाममात्रमपि सर्वपुरुषार्थप्रदं स पुनः स्वयं कीदृश इति भक्त्युद्वेगेण प्रणमति प्रियायेत्यादिना । अस्मै स्वप्रकाशचैतन्यरूपत्वेन सर्वदा परोक्षाय भवते महेश्वराय । कीदृशाय । धाम्ने सर्वेषां शरणभूताय चिद्रूपायेति वा । योग्यमुपचारं किमपि कर्तुमशक्नुवन्नाह—केवलं प्रविहितनमस्योऽस्मि प्रकर्षेण बाङ्मनःकायव्यापारातिशयेन विहिता नमस्या नमस्कृत्या येन स तथा । (केवलं तुभ्यं कृतनमस्कारो भवामीत्यर्थः) । प्रणिहितेति पाठेऽप्येवमेवार्थः । हरिपक्षेऽप्येवम् । भवादीनां च हरिनामत्वं योगवृत्त्या सम्भवत्येव, सहस्रनामस्तुतिपठितत्वाच्चेति द्रष्टव्यम् । अथवा यदिदमभिधानाष्टकं अमुष्मिन्प्रत्येकं देवश्रुतिरपि देवशब्दोऽपि प्रविचरति सम्बद्धो भवति । तथा च भवदेव इत्यादिरूपं तव रहस्यनामाष्टकमित्यर्थः । तथा च भवस्य रुद्रस्यापि देव आराध्य इत्यर्थः । एवमन्येष्वपि नामसु द्रष्टव्यम् ॥ २८ ॥

एवं जातभक्त्युद्वेको नमस्कारमेवानुवर्तयन्तु रुद्रहमहिमत्वेन भगवन्तं स्तौति—

नमो नेदिष्ठाय प्रियदव दविष्ठाय च नमो

नमः क्षोदिष्ठाय स्मरहर महिष्ठाय च नमः ।

नमो वर्षिष्ठाय त्रिनयन यविष्ठाय च नमो

नमः सर्वस्मै ते तदिदमितिसर्वाय च नमः ॥ २९ ॥

नम इति । हे प्रियदव ! अभीष्टनिर्जनवनविहार ! ते तुभ्यं नेदिष्ठायान्तर्नि-
कटवर्तिने, दविष्ठायान्तर्दूरवर्तिने च नमोनमः । हे स्मरहर ! कामान्तक ! क्षोदि-
ष्ठाय क्षुद्रतराय महिष्ठाय महत्तराय च तुभ्यं नमोनमः । तथा हे त्रिनयन ! त्रिनेत्र !
वर्षिष्ठाय अतिवृद्धाय वृद्धतरायेति वा यविष्ठाय युवतमाय च तुभ्यं नमोनमः । एव-
मत्यन्तविरुद्धस्वभावस्याल्पबुद्धिभिः कथमपि स्वरूपनिर्णयासम्भवात्सर्वदा नमस्कार
एव करणीय इति प्रदर्शनाय नमस्कारशब्दावृत्तिः । तथा च श्रुतिः—‘दूरात्सुदूरे
तदिहान्तिके च’ ‘अणोरणीयान्महतो महीयान्’ ‘त्वं ह्यी त्वं पुमानसि त्वं कुमार
उत वा कुमारी । त्वं जीर्णो दण्डेनाञ्चसि त्वं जातो भवसि विश्वतोमुखः’ इत्यादि ।
तथा किंवहुना सर्वस्मै सर्वरूपाय तुभ्यं नमः । ‘इदं सर्वं यदयमात्मा’ इति श्रुतेः ।
ननु तर्हि सर्वविकाराभिन्नत्वादिनाशित्वप्रसङ्ग इत्याशङ्क्य सर्वस्याध्यस्तत्वेन वास्तव-

भेदाभावात्सर्वबाधाऽधिष्ठानत्वेन च श्रुतिषु सामानाधिकरण्येन व्यपदेशादद्वितीयस्य ब्रह्मणो न विकारगन्धोऽपि सम्भाव्यत इत्यभिप्रायेण नमस्कुर्वन्नाह—तदिदमिति-
सर्वाय च नम इति । तत्परोक्षमिदमपरोक्षमित्यनेन प्रकारेणाभिर्वाच्यं सर्वं यत्र स
तदिदमिति सर्वस्तस्मै । बहुब्रीहौ वचन्यपदार्थप्रधानत्वाच्च सर्वनामता । तेन सर्वाधिष्ठान-
भूताय तुभ्यं नम इत्यर्थः । हरिपक्षेऽप्येवम् । केवलं सम्बोधनत्रयमन्यथा
व्याख्येयम् । प्रियाणि वैषयिकपुत्रानि वैराग्योद्बोधेन दुनोति नाशयतीति प्रियदवः ।
तथा च स्मरो वासना तं हरति स्वभक्त्युद्बोधेन स्मरहरः । तथा त्रयाणां लोकानां
नयनवत्सर्वार्थावभासकस्त्रिनयन इति प्रागपि व्याख्यातम् ॥ २९ ॥

अधुना पूर्वोक्तसर्वार्थसङ्क्षेपेण नमस्कुर्वन्स्तुतिमुपसंहरति—

बहलरजसे विश्वोत्पत्तौ भवाय नमोनमः

प्रबलतमसे तत्संहारे हराय नमोनमः ।

जनसुखकृते सत्त्वोद्विक्तौ मृडाय नमोनमः

प्रमहसि पदे निस्त्रैगुण्ये शिवाय नमोनमः ॥ ३० ॥

बहलेति । विश्वोत्पत्तौ विश्वोत्पत्तिनिमित्तं बहलं तमःसत्त्वाभ्यामधिकं रजो
यस्य तस्मै उद्विक्तरजसे भवत्यस्माज्जगदिति भवो ब्रह्ममूर्तिस्तस्मै तुभ्यं नमोनमः ।
तथा तत्संहारे तस्य विश्वस्य संहारनिमित्तं प्रबलं सत्त्वरजोभ्यामनभिभूतमुद्विक्तं तमो
यस्य तस्मै हरतीति हरो रुद्रमूर्तिस्तस्मै नमोनमः । तथा जनानां सुखकृते सुखनिमि-
त्तम् । कृतेऽशब्दोऽव्ययो निमित्तवाची । सत्त्वस्योद्विक्ताबुद्धेः रजस्तमोभ्यामाधिक्ये
स्थितायेत्यर्थान्निभ्यते । ‘सत्त्वोद्वेके’ इति वा पाठः । अथवा सत्त्वोद्विक्तौ सत्यां
जनानां सुखं करोतीति जनसुखकृत्तस्मै । यद्वा सुखस्य कृतं करणम् । भावे क्तः ।
तस्मिन् तन्निमित्तम् । एवं व्याख्याने प्रक्रमभङ्गदोषो न भवति, पूर्वपर्यायद्वये
उत्तरपर्याये च सप्तम्यन्तनिमित्तनिर्देशात् । मृडयति सुखयति मृडो विष्णुस्तस्मै ।
पालनस्यैवोद्देश्यत्वात्कमभङ्गेन पश्चाच्चिर्देशः । एवं गुणत्रयोपाधीनत्वाच्चिर्गुणं
प्रणमति । प्रमहसि पदे निस्त्रैगुण्ये शिवाय नमोनमः निर्गतं त्रैगुण्यं यस्मात्तन्निस्त्रैगुण्यं
तस्मिन्पदे पदनीये तत्पदप्राप्तिनिमित्तम् । कीदृशे । प्रमहसि प्रकृष्टं माययाऽनभिभूतं
महो ज्योतिर्यस्मिस्तत्तथा । सर्वोत्तमप्रकाशरूपत्रिगुणशून्यमोक्षनिमित्तमित्यर्थः ।
शिवाय निस्त्रैगुण्यमङ्गलस्वरूपाय ‘शिवमद्वैतं चतुर्थं मन्यन्ते’ इति श्रुतेः । प्रमहसि
पदे स्थितायेति वा । हरिपक्षेऽप्येवम् ॥ ३० ॥

एवमस्तुत्यरूपेणैव भगवन्तं स्तुत्वा स्वस्यौद्धत्यपरिहारं 'मम त्वेतां वाणीम्'
इत्यत्रोपक्रान्तमुपसंहरन्नाह—

कृशपरिणति चेत् क्लेशवश्यं क चेदं

क च तव गुणसीमोल्लङ्घिनी शश्वद्विद्धिः ।

इति चकितममन्दीकृत्य मां भक्तिराधाद्-

वरद चरणयोस्ते वाक्यपुष्पोहारम् ॥ ३१ ॥

हे वरद ! सर्वाभीष्टदेत्युपसंहारे योग्यं सम्बोधनम् । तव पादयोर्मद्वाक्यपुष्पोप-
हारं भक्तिराधात् त्वद्विषया रतिरर्पितवती । यथा पुष्पाणि मधुकरेभ्यः स्वमकरन्दं
प्रयच्छन्त्यन्येषामपि दूराद् गन्धमात्रेण प्रमोदमादधति तथैतानि स्तुतिरूपाणि
वाक्यानि भक्तिरसिकेभ्यो भगवन्माहात्म्यवर्णनाभूतरसं प्रयच्छन्त्यन्येषामपि
श्रवणमात्रेणापि वस्तुस्वाभाव्यात्सुखविशेषमादधातीति ध्वनयितुं ज्ञापयितुं वाक्यपु-
ष्पत्वेन निरूपितम् । तथा च वाक्यान्येव पुष्पाणि तैरुपहारः पूजाऽर्थमञ्जलिस्तमित्य-
र्थः । किं कृत्वा आधादित्यनेन हेतुना चकितं भीतं स्तुतेर्निवर्तमानं माममन्दीकृत्य
न मन्दममन्दं कृत्वा, वलात्स्तुतौ प्रवर्त्येत्यर्थः । तथा चान्यमत्या प्रवृत्तस्य मम
स्खलितेऽपि क्षन्तव्यमित्यभिप्रायः । इतिशब्देन सूचितं भयकारणमाह—कृशेत्या-
दिना । कृशा अल्पा परिणतिः परिपाको यस्य तत्तथा, अल्पविषयमित्यर्थः । तादृशं
मम चेतश्चित्तं ज्ञानं वा । तथा क्लेशानामविद्यास्मितारागद्वेषाभिनिवेशानां वश्य-
मायतम् । सर्वदा रागद्वेषादिदोषसहस्रकलुषितमित्यर्थः । क्लेशेनातिप्रयत्नेन वश्य-
मिति वा तेन त्वद्गुणवर्णनेऽत्यन्तायोग्यमित्यर्थः । गुणानां सीमा संख्यापरिणामयो-
रियत्ता तामुल्लङ्घयितुं शीलं यस्याः सा गुणसीमोल्लङ्घिनी शश्वद्विद्धिः नित्या
विभूतिः । तेनैतादृशदुर्वासनासहस्रकलुषितमित्यल्पविषयं मम मनः क ? अनन्ता
नित्या तव परमा विभूतिर्वा क इत्यत्यन्तासम्भावना मम भयहेतुरित्यर्थः । एतदव-
धारणे च तव भक्तिरेव कारणमिति भक्तेरत्यन्तासम्भावितफलदानेऽपि सामर्थ्यं
दर्शयति । यस्मादेवं तस्मात्सर्वापराधानविगणय्य परमकारुणिकेन त्वया त्वद्विषया
भक्तिरेव ममोद्दीपनीयेति वाक्यतात्पर्यार्थः ॥ ३१ ॥

असितगिरिसमं स्यात्कज्जलं सिन्धुपात्रे

सुरतरुवरशाखा लेखनी पत्रमुर्वी ।

लिखति यदि गृहीत्वा शारदा सर्वकालं
तदपि तव गुणानामीश पारं न याति ॥ ३२ ॥

असुरसुरमुनीन्द्रैरर्चितस्येन्दुमौले-

ग्रथितगुणमहिम्नो निर्गुणस्येश्वरस्य ।
सकलगुणवरिष्ठः पुष्पदन्ताभिधानो
रुचिरमलघुवृत्तैः स्तोत्रमेतच्चकार ॥ ३३ ॥

अहरहरनवद्यं धूर्जटेः स्तोत्रमेतत्
पठति परमभक्त्या शुद्धचित्तः पुमान्यः ।

स भवति शिवलोके रुद्रतुल्यस्तथाऽत्र
प्रचुरस्तरधनायुःपुत्रवान्कीर्तिमांश्च ॥ ३४ ॥

महेशान्नापरो देवो महिम्नो नापरा स्तुतिः ।
अघोरान्नापरो मन्त्रो नास्ति तत्त्वं गुरोः परम् ॥ ३५ ॥
दीक्षा दानं तपस्तीर्थं ज्ञानं यागादिकाः क्रियाः ।

महिम्नस्तवपाठस्य कलां नार्हन्ति षोडशीम् ॥ ३६ ॥

इमे (३२-३६) श्लोकाः स्तोत्रान्तर्गताः सुगमाश्चेति सर्वं भद्रम् ।

हरिशंकरयोरभेदबोधो भवतु क्षुद्रधियामपीति यन्नात् ।

उभयार्थतया मयेदमुक्तं सुधियः साधुतयैव शोधयन्तु ॥ १ ॥

यत्नतो वक्तव्या रीत्या कर्तुं शक्यं विधान्तरम् । यद्यपीह तथाऽप्येष ऋजुरध्वा प्रदर्शितः ॥

श्लोकानुपात्तमिह न प्रसङ्गादिकिञ्चिदीरितम् । श्लोकोपात्तमपि स्तोत्रैरक्षरैः प्रतिपादितम् ॥

महिम्नाख्यस्तुतेर्व्याख्या प्रतिवाक्यं मनोहरा । इयं श्रीमद्गुरोः पादपद्मयोरर्पिता मया ॥

टीकाऽन्तरं कश्चन मन्दधीरितः सारं समुद्धृत्य करोति चेत्तदा ।

शिवस्य विष्णोर्द्विजगोसुपर्वणामपि द्विषद्भावमसौ प्रपद्यते ॥ ५ ॥

भूतिभूषितदेहाय द्विजराजेन राजते । एकात्मने नमो नित्यं हरये च हराय च ॥ ६ ॥

इति श्रीमत्परमहंसश्रीमद्विश्वेश्वरसरस्वतीचरणारविन्दमधुपश्रीमधुसूदन-

सरस्वतीविरचिता महिम्नस्तुतिव्याख्या सम्पूर्णा



कुसुमदशननामा सर्वगन्धर्वराजः

शिशुशशिधरमौलेर्देवदेवस्य दासः ।

स खलु निजमहिम्नो अष्ट एवास्य रोषात्

स्तवनमिदमकार्षीद्व्यदिव्यं महिम्नः ॥ ३७ ॥

सुरवरमुनिपूज्यं स्वर्गमोक्षैकहेतुं

पठति यदि मनुष्यः प्राञ्जलिर्नान्यचेताः ।

ब्रजति शिवसमीपं किन्नरैः स्तूयमानः

स्तवनमिदममोघं पुष्पदन्तप्रणीतम् ॥ ३८ ॥

आसमाप्तमिदं स्तोत्रं पुण्यं गन्धर्वभाषितम् ।

अनौपम्यं मनोहारि शिवमीश्वरवर्णनम् ॥ ३९ ॥

इत्येषा वाङ्मयी पूजा श्रीमच्छङ्करपादयोः ।

अर्पिता तेन देवेशः प्रीयतां मे सदाशिवः ॥ ४० ॥

तव तत्त्वं न जानामि कीदृशोऽसि महेश्वर ।

यादृशोऽसि महादेव तादृशाय नमो नमः ॥ ४१ ॥

एककालं द्विकालं वा त्रिकालं यः पठेन्नरः ।

सर्वपापविनिर्मुक्तः शिवलोके महीयते ॥ ४२ ॥

श्रीपुष्पदन्तमुखपङ्कजनिर्गतेन

स्तोत्रेण किल्बिषहरेण हरप्रियेण ।

कण्ठस्थितेन पठितेन समाहितेन

सुप्रीणितो भवति भूतपतिर्महेशः ॥ ४३ ॥


इति श्रीपुष्पदन्तविरचितं शिवमहिम्नस्तोत्रं सम्पूर्णम्

सचित्र-

सामवेदीय-रुद्रतप-विधिः

आचार्य श्री ऋषिशंकर अग्निहोत्री श्रीमाली

इस पुस्तक में सामवेदीय रुद्री के मन्त्र संगृहीत हैं। अनेक ग्रन्थों का अवलोकन-आलोडन करके प्रत्येक मन्त्र का इस प्रकार प्रामाणिक हिन्दी भाष्य दिया गया है कि मन्त्र का यथार्थ भाव सुस्पष्ट हो जाता है। सामवेद से प्रेम रखनेवाले किन्तु अँगरेजी का विशेष ज्ञान रखनेवाले सज्जनों के लिये अँगरेजी में भी प्रति मन्त्र का व्यवस्थित अनुवाद मन्त्रों के साथ रखा गया है। गान तथा पद भी प्रयत्नपूर्वक परम शुद्ध रूप में मन्त्रों के साथ दिए गए हैं।



भूमिका के अन्तर्गत सामवेदीय रुद्री से संबन्धित अधिक उपयोगी सामग्री—पारिभाषिक प्रक्रिया-बोधक वैदिक शब्दों का अर्थ, स्वरबोधक तालिका, स्वरों का रहस्य तथा प्रयोगविधि, रुद्राध्याय पाठ करने की विधि, सचित्र स्वरसंख्या तथा हाथों में अंगुलि-निवेश, रुद्रस्वाहाकार, रुद्रपीठ-वर्णन आदि तथा ग्रन्थान्त में आरती, मन्त्रपुष्पाञ्जलि, प्रार्थना, शिवमानसपूजा आदि सामग्री दी गई है।

इतनी विशद सामग्री के साथ सामवेदीय रुद्री का कोई दूसरा संस्करण अब तक नहीं छपा था। सामवेदीय रुद्री से अनुराग रखनेवाले तथा उसका अध्ययन-पाठ आदि करनेवालों के लिये इससे उत्तम कोई भी दूसरा संस्करण प्राप्य नहीं है।

ध्यानानुसार अर्धनारीश्वर के मनोरम चित्र से युक्त आवरण, और छपाई-गेटअप-कागज आदि सभी सर्वोत्तम।

मूल्य ४—००

प्राप्तिस्थानम्—चौखम्बा संस्कृत सीरीज आफिस, वाराणसी-१